

ஆனந்தபோதினி

“ எப்போரு ளேத்தன்மைத் தாயினு மப்போருண்
மெய்ப்போருள் காண்ப தறிவு ”—திருவள்ளுவர்.
(ALL RIGHTS RESERVED.)

தொகுதி	அக்ஷயவ்ரு பங்குனிமீ கஉ	பகுதி
12	1927வ்ரு மார்ச்சுமீ 14உ	9

கடவுள் வணக்கம்.

அரும்பொனே மணியேயெ னன்பேயெ னன்பான
அறிவேயெ னறிவி லூறும்
ஆனந்த வெள்ளமே யென்றென்று பாடினே
ஞடினே ஞடி நாடி
விரும்பியே கூவினே னுளறினே னலறினேன்
மெய்ச்சிலிர்த் திருகை கூப்பி
விண்மாரி யெனவெ னிரு கண்மாரி பெய்யவே
வேசற் றயர்ந்தே னியான்
இரும்புநெர் டெஞ்சகக் கள்வன னாலுமுனே
யிடைவிட்டு நின்ற துண்டோ
என்றுநீ யன்றுநா னுன்னடிமை யல்லவோ
யாதேனு மறியா வெறுந்
துரும்பனே நென்னினுங் கைவிடுத னீதியோ
தொண்டரொடு கூட்டுகண்டாய்
சுத்தநிக் குணமான பரதெய்வ மேபரஞ்
சோதியே சுகவாரியே.

(1)

வாராய்நெஞ் சேயுன்றன் துன்மார்க்கம் யாவையும் வைத்துக்கட்டிங்
காரா யடிக்கடி சுற்றுகின் ருயுன் னவலமதிங்
கோரா யிரம்புத்தி சொன்னாலு மோர்கிலே யோகெடுவாய்
பாரா யுனைக்கொல்லு வேன்வெல்லு வேனருட் பாங்குகொண்டே. (2)

மாதத்தி லேயொரு திங்களுண் டாகி மடிவதைநின்
போதத்தி லேசற்றும் வைத்திலே யேவெறும் புன்மைநெஞ்சே
வேதத்தி லேதர்க்க வாதத்தி லேவிளங் காதுவிந்து
நாதத்தி லேயடங் காதந்த வான்பொரு ஞடிக்கொனே.

(3)

அரும்பொருள் விளக்கம்.

1. இறைவனே! உன்னைப் பலவாறு மனதாரப் போற்றிப் புகழ்ந்த யான் கடினசித்தமுடைய வஞ்சகனானாலும் அந்நெறியினின்றும் வழுவின் துண்டோ? பரமாத்மாவாகிய நீயும் ஜீவாத்மாவாகிய நானும் ஆண்டான் அடிமையாக என்றும் இருக்கின்றோம். ஆதலால் பயனற்றவனாகிய என்னை யும் கைவிடாது உன் மெய்யடியருடன் சேர்ப்பாயாக என்று இப்பாடலில் ஆசிரியர் கூறுகின்றார்.

உளறுதல்=உரை தடுமாறுதல்.

அலறுதல்=வாய்விட்டுப் புலம்புதல், அல்லது கதறுதல்.

மெய்சிலிர்த்தல்=உடல் புளகித்தல்.

வேசற்று அயர்ந்தேன்=மனம் வருந்தி யிளைத்தேன்.

2. இறைவனுடைய திருவருளை அடையும்வரையில் அறிவானது மனஞ்சென்றவாறே சென்று துன்புறும்; அவ்வருளை யடைந்ததும் அதன் மயமாக அந்த அறிவுநிற்கும்; அப்போது மனம் செயலற்று ஒடுங்கும் என்று இப்பாடல் தெரிவிக்கின்றது.

ஆராய்=ஆராய்வாயாக.

அவலமதி=சபலபுத்தி.

ஒர்கிலை=ஆராய்ந்து பார்க்கவில்லை.

அருள்பாங்கு = அருளாகிய ஆயுதம்.

3. மாதங்கள் தோறும் தோன்றிமறையும் பல சந்திரன்களைப்போல, காலந்தோறும் சரீரங்கள் தோன்றி மறையாநிற்கும். ஆதலால் சரீரம் உள்ள போதே குதர்க்க வழியைவிட்டு இறைவனையடைய முயலுதல் வேண்டும். . திங்கள்=சந்திரன்.

போதம்=அறிவு.

விர்து நாதத்திலே யடங்காது=நாதவிந்துக்கள் சுத்தமாயா காரியங்களாத லின் அந்த மாயையைக் கடந்துநின்ற இறைவன் அவற்றி லடங்குவ தில்லை.

வான் பொருள்=மேலான பொருள் (கடவுள்).

ஆனந்தபோதினி

அக்ஷயஸ்ரீ பங்குனிமீ கல

மனோ ராஜ்ஜியம்.

மனிதர், இராஜரீகம்போன்ற பெரிய பெரிய பதவிகளை யெல்லாம் அனுபவிப்பது போன்ற, அனுபவிக்கப் போவது போன்ற, பெருங் காரியங்களை முடிப்பதுபோன்ற, முடிக்கப்போவதுபோன்ற பல வீண் எண்ணங்களை மனதில் எழுப்பிவிட்டுப் பெருக்கிப் பெருக்கித் திருப்தியடையும் பயனற்ற தன்மையே மனோராஜ்ஜியமென்பதாம். இது பெரும்பான்மையான மனிதர்களிடத்தில் பிறப்பிலேயே அமைந்துள்ளது.

மனிதருடைய வாழ்வோ, வானிடு வில்லைப்போலவும், மேகத்திற்கோன்றும் மின்னலைப்போலவும், நீரில்தோன்றும் குமிழிபோலவும் தோன்றி மறையும் இயற்கையுடையது; அங்ஙனம் மறைதலும், ‘மனிதர் நூற்றிருபது வயதுவரைதானிருப்பர்’ என்ற ஓர் வரையறைக்குட்பட்டதுமன்று. சிலர், கருவில் உதித்தவுடனே இறப்பர்; சிலர், சில தினங்கள்சென்று மரிப்பர்; சிலர், கருப்பையிலிருந்து வெளிப்பட்டவுடன் மாய்வர்; பலர், குழந்தைப்பருவத்தில் உயிர் துறப்பர்; பலர் காளைப்பருவத்தில் மாள்வர்; சிலர், முதுமையில் மரணமடைவர். இங்ஙனம் வரும் மரணமும் இன்ன சமயத்தில் தான் வருமென்பது மனிதரால் உணரமுடியாததா யிருக்கிறது. “இன்றைக்கிருப்பரை நாளைக்கிருப்பரென்றெண்ணவோ திடமில்லையே” என்ற தாயுமானார் உண்மை யுரைப்படி எவருடைய வாழ்வுக்கும் எல்லை இன்னதுதானென்பதும் நிச்சயிக்கமுடியாததா யிருக்கிறது. இந்நிலையில் மனிதர்களிருக்கும்போது அவர்கள்,

“ஒருபொழுதும் வாழ்வ தறியார் கருதுப
கோடியு மல்ல பல”

என்பதற் கிணங்க, கோடிக்கு மேற்பட்ட பற்பல வீண் எண்ணங்களை மனதில் விருத்திசெய்து வீண்காலம் போக்கி எதையும் முடிவுக்குக் கொண்டுவராமல், மானிடப் பிறவியெடுத்ததனா லடைய

வேண்டிய இம்மை மறுமைப்பயன்களை யிழந்துவிடுகின்றனர். இவர்கள் என்னென்ன விதங்களாக மனோராஜ்ஜியம் செய்கின்றார்கள் எனில், சிலர், தங்களிடம் கொஞ்சம் பூஸ்திதியிருந்தால், “நம்மிடம் நிறைந்த செல்வமிருக்கிறது; நாம் இஷ்டபோகங்களை யெல்லாம் அனுபவிக்கிறோம்; நமக்குமிஞ்சிச் சுகமனுபவிப்பவர்கள் எவர்களுமிருக்கமாட்டார்கள்; நம்மோடு எவரேனும் எதிர்ப்பார்களானால் அவர்களை நாம் ஒரே நசுக்கில் நசுக்கிவிடலாம்” என்று நினைக்கிறார்கள். பொருளில்லாத சிலர், கையில் ஒன்றுமில்லாமலிருக்கும்போதே “நமக்குப் பத்துரூபாய் கிடைத்தால் நாம் அதற்கு ஏதேனும் சரக்கு வாங்கி விற்று ஒரே நாளில் அதை இருபது ரூபாயாக்கிவிடலாம்; பின் நாற்பதாக்கலாம், எண்பதாக்கலாம், நூறுக்கலாம், இருநூறுக்கலாம், ஐந்நூறுக்கலாம், ஆயிரமாக்கலாம், இலட்சமாக்கலாம், பத்துலட்சமாக்கலாம்; பின் கிராமங்கள் வாங்கலாம், மாளிகை கட்டலாம், அழகிய பெண்ணை மணம்புரியலாம், வேலைக்காரர்களை வைத்து அவர்களிடம் வேலைவாங்கலாம், ஒரு ஜமீன்தாரராய்விடலாம், அப்போது நம்முடைய வாழ்க்கை அளவற்ற ஆனந்தமுள்ளதாயிருக்கும்” என்று பல வீண் முடிவுகள் செய்து வேலையற்று மணப்பால் குடித்துக்கொண்டிருப்பர்; இன்னும் சிலர், “நாம் இந்த உலகத்தை யெல்லாம் அடக்கியானும் அரசனாயிருந்தால், நமக்கு விரோதிகளையெல்லாம் இரண்டுதுண்டாக்கிவிடலாம், நேயர்களையெல்லாம் நிறைந்த சம்பத்துள்ளவர்களாக்கிவிடலாம், நினைத்தவற்றையெல்லாம் நினைத்தபொழுதே அனுபவிக்கலாம், நம் நோக்கத்திற்கு இணங்காதவர்களை யெல்லாம் இணங்கும்படி செய்யலாம், நாம் நூதனம் நூதனமாக அநேகம் சட்டதிட்டங்களை யேற்படுத்தி அவற்றை எல்லோரும் நம் மனநோக்கப்படி அனுசரிக்கச்செய்யலாம்,” என்று மனத்திற்குள்ளேயே நினைத்து நினைத்து அவற்றை யடைந்தார்போலவே மகிழ்கின்றனர்; இன்னும் பலர், குதிரைப் பந்தயத்திலாவது லாட்டரியிலாவது பணம் கட்டினால் இலட்சக் கணக்கான ரூபாய் கிடைத்துவிடுமென்று சிந்தித்து வேறு வேலைகளையெல்லாம் விடுத்துப் பந்தயம் அல்லது லாட்டரி போடும் வேலையிலேயே திரிகின்றார்கள். இன்னும் சிலர், தாங்கள் தேகக்கட்டுடையவர்களாயிருந்தால் “நமக்கெவரும் நிகரில்லை; எவர் நம்மோடெதிர்த்தாலும் நாம் அவர்களை அடித்து நொறுக்கிவிடலாம்; எவரும் நமக்கஞ்சுவார்கள்” என்று மனோராஜ்ஜியம் செய்வர். இன்னும் சிலர், சிறிது கல்வியறிவுடை

யவர்களாயிருந்தால், “நாமே கல்வியில் முதன்மைபெற்றிருக்கின்றோம்; நம்மோடு தர்க்கம்செய்து எவரும் வெற்றிகொள்ளாதல் முடியாது; நமக்கிணையான கல்வியுடையார் உலகத்தில் எவருமிரார்; நம்மைப்போன்று நூலியற்றும் ஆற்றல் எவருக்குமிராது” என்று மனத்தில் தற்பெருமைகொண்டு அதனாலேயே ஆனந்த மடைகின்றனர். இன்னும் எத்தனையோபேர் எத்தனையோவிதமான மனோராஜ்ஜியங்களைச் செய்துவருகின்றனர்.

இவர்களின் எண்ணங்களைப்போல் எதுவும் நடைபெறுது. நல்ல அனுபவங்களோ, தீய அனுபவங்களோ மனிதர்களுக்கு அவரவர்களின் பழவினைக்குத் தக்கவாறு நேரும். இவர்கள் இத்தகைய வீண் எண்ணங்களில் காலத்தைப் போக்கிக்கொண்டிருக்கும் போதே இவர்கட்கு மரணம் சம்பவித்துவிடும்; பொருளுள்ளார்க்குப் பொருள்போய்விடும்; தேகபலமுள்ளவர்க்கு அது தொலைந்து போகும். மேலும் கைப்பொருளில்லாதவர்கள், வேறு தொழில் செய்யாமல் வீண் மனோராஜ்ஜியம் செய்துகொண்டிருப்பதால் வறுமைக் குட்பட்டு மரணத்தின் வாயிலும் சிக்குவர். வீண் எண்ணம் படைத்தவர்களுடைய கதி இங்ஙனமாவதால் அவர்கள் இம்மையில் நிலைநிற்பதாகிய புகழையும், மறுமையில் அடையவேண்டிய நற்கதியையும் இழந்துவிடுவார்கள். மனோராஜ்ஜியத்தால் கிடைப்பன இவைகளே.

ஆதலின், இம்மை மறுமைப் பயன்களை மனிதர் அடைய வேண்டுமானால், இந்த வீண் எண்ணங்களுக்கு மனத்தில் இடங்கொடுக்காமல், பயனுடைய கல்விகளைக் கற்றல்வேண்டும்; பொருள் தேடுதற்குச் செய்யத்தக்க நன் முயற்சிகளை ஊக்கத்துடன் செய்து நன்மார்க்கத்தில் பொருள்தேடி அறநெறிகளிற் செலவிடவேண்டும்; தம்முடைய தொழில் முயற்சியிலோ அனுபவங்களிலோ துன்பங்கள் நேரினும் அவை பழவினைப் பயனென்று அவற்றைச் சகித்துக்கொண்டு தமக்குரிய நற்செயல்களில் தளர்வுறுதிருக்கவேண்டும்; தெய்வபக்தியிற் சிந்தை செலுத்தவேண்டும்; பெரியாரைத் துணைக்கொள்ளாதல் வேண்டும்; தேசசேவை செய்தல் வேண்டும். மனிதர் வாழ்வு நிலையற்றதாதலின், அவர், இவற்றை உயிருடனிருக்கும்போதே விரைந்து செய்தல் வேண்டும். அங்ஙனம் செய்வாரே இவ்வுலகப் பயனையும் மேலுலகத் தின்பத்தையும் அடைந்து ஆனந்த முறுவார்கள்.

ஓம் தத் ஸத்.

தேசநலப் பகுதி.

மகாத்மா காந்தியின் சரித்திரம்.

(349ம் பக்கத் தொடர்ச்சி.)

இந்தியா விஜயம்.

தென் ஆப்பிரிக்காவில் பலவித கஷ்டங்களுக்கிடையில் சாத்வீகப்போரை

வெற்றியுடன் நடத்திய காந்தி அடிகள் இந்தியாவுக்கு வந்ததும் இந்தியர்கள் “மகாத்மா” என்று அவரை வரவேற்று உபசரித்தனர். பிறகு அவர் ஆமதாபாத் நகரில் சபர்மதிநதிக்கரையில் தமது சத்தியாக்கிரஹ ஆச்ரமத்தை ஏற்படுத்தினார். பலர் அவரைப் பின்பற்றி, அங்கு உண்மையான வாழ்க்கையை நடத்திவந்தனர். உண்மைபேசுதல், அஹிம்சா தர்மத்தைப் பின்பற்றுவதல், பிரம்மசர்வ விரதத்தை அனுஷ்டித்தல், சாதாரணமான உணவை உட்கொள்ளல் முதலியவைகளே அந்த ஆச்சிரமத்தில் இருப்பவர்கள் பின்பற்றி நடக்கவேண்டிய விரதங்களாக ஏற்படுத்தப்பட்டிருக்கின்றன. பின்பு அவர் காங்கிரஸ் இயக்கத்திலும் பொதுஜன ஊழியத்திலும் ஈடுபட்டு உழைக்க ஆரம்பித்தார்.

பொதுஜன ஊழியம்.

பேகார் மாகாணத்தைச்சார்ந்த சம்பரான் ஜில்லாவில் உள்ள அவுரித்தோட்டங்களில் வேலைசெய்துவந்த விவசாயிகளின் கஷ்டங்களைக்கேட்டுக் காந்தி அடிகள், அவர்களுக்கு உதவிசெய்யச் சென்றார். ஆனால் அந்தஜில்லா மாகாணத்திலே சம்பரான் ஜில்லாவுக்குள் காந்தி அடிகளை நுழையக்கூடாதென்று தடை உத்தரவினால் தடுத்துவிட்டார். காந்தி அடிகள் உடனே தாம் அந்த உத்தரவை மீறிநடக்கத் தயாராக இருப்பதாகவும், அதற்காக விதிக்கப்படும் தண்டனையை ஏற்று அனுபவிக்கத் தயாராக இருப்பதாகவும் அறிவித்தார். உடனே அந்த விவசாயிகளின் குறைகளைப் பரிசீலனைசெய்ய அதிகாரிகள் ஒரு கமிட்டியை நியமித்தனர். காந்தியடிகளும் அந்தக் கமிட்டியில் ஓர் அங்கத்தினராக நியமிக்கப்பட்டார். கமிட்டியார் விவசாயிகளின் குறைகளை விசாரித்து அவர்களுக்கு அளிக்கப்படவேண்டிய செளகரியங்களைப்பற்றி சிபார்சு செய்தனர். அந்தச் சிபார்சுகள் ஏற்றுக்கொள்ளப்பட்டன.

1918-ம் வருஷம் பம்பாய் மாகாணத்திலுள்ள கெயிரா ஜில்லாவில் விளைவு கெட்டுப்போய்ப் பஞ்சம் ஏற்பட்டது. கெயிராவாசிகள் தங்களுக்கு விதிக்கப்பட்டுள்ள நிலத்தீர்வையை வஜாசெய்யும்படி அரசாங்கத்தாரைக் கேட்டுக்கொண்டார்கள். ஆனால் அரசாங்கத்தார் அதை வஜாசெய்ய மறுத்து விட்டனர். கெயிராவாசிகள் காந்தி அடிகளை உதவிசெய்யும்படி கேட்டுக் கொண்டனர். உடனே அவர் நேரில் சென்று அவர்களது நிலங்களைப் பார்வையிட்டு, எல்லோரையும் ஒரேமனதாக வரியை மறுத்துவிடும்படி வற்

புறுத்தினார். அதிகாரிகள் வரியை வசூலிக்கப் பல வழிகளிலும் முயன்று பார்த்தனர். அவர்களுடைய முயற்சி பலிக்கவில்லை. ஜனங்கள் உறுதியுடன் வரி செலுத்தாமல் பல கஷ்டங்களைப் பொறுமையாக அனுபவித்தனர். கடைசியாக பம்பாய் அரசாங்கத்தார் அவர்களுடைய வரியை வஜா செய்து விட்டனர்.

அரசாங்க உதவி.

பின்பு ஐரோப்பிய யுத்தம் ஏற்பட்டது. காந்தி அடிகள் பிரிட்டிஷ் அரசாங்கத்தின் உதவிக்காக பல இந்தியர்களை ராணுவத்தில் சேரும்படி செய்தார். கெய்ராவில் பல இடங்களில் பிரசங்கங்கள் செய்து யுத்தத்திற்கு ஆள் சேர்த்துக் கொடுத்தார். பிரிட்டிஷார் யுத்தத்தில் ஜெயமடைந்ததும் இந்தியர்கள் செய்த உதவியை மறந்துவிட்டனர். 1919-ம் வருஷத்தில் இந்திய அரசாங்கத்தார் ரௌலட்சட்டங்களைன்ற இரண்டு மசோதாக்களை நிறைவேற்ற முயன்றனர். காந்தி யடிகள் கொடிய ரௌலட்சட்டத்தை ஒழிக்கச் சத்தியாக் கிரஹத்தை நடத்தி அந்தக் கொடிய சட்டங்களை இருந்த இடம் தெரியாமல் மறையும்படி செய்தார். பிறகு பஞ்சாபில் இராணுவச் சட்ட அமூல் நடைபெற்றது. ஜாலியன் வாலாபாக்கில் பல நிரபராதிகள் ஜெனரல் டயரால் சுட்டுக் கொல்லப்பட்டனர். பஞ்சாபில் உள்ள இந்தியர்களும், பெண்மணிகளும் குழந்தைகளும் பலவித கஷ்டங்களுக்கு உள்ளாக் கப்பட்டனர். பஞ்சாப் படுகொலை விஷயத்தில் இந்தியர்களுக்கு அரசாங்கத்தார் யாதொரு நியாயமும் வழங்கவில்லை. ஆகவே மகாத்மா காந்தி பஞ்சாப் படுகொலைக்கு நியாயத்தையும், கிலாபத் அரீதிகளுக்குப் பரிகாரத்தையும், இந்தியாவுக்கு சுயராஜ்யத்தையும் பெற ஒத்துழையா இயக்கத்தை ஆரம்பித்தார். ஆயிரக்கணக்கான இந்தியர்கள் காந்தியடிகளின் உபதேசத்தைப் பின்பற்றிச் சிறைக்குச் சென்றார்கள். பின்பு காந்தியடிகள் கைது செய்யப்பட்டுத் தண்டிக்கப்பட்டார். காங்கிரஸில் பல பிரிவுகள் ஏற்பட்டன. ஒத்துழையாமை நின்றது. காந்தி அடிகள் விடுதலையடைந்ததும் பெல்காம் காங்கிரஸுக்குத் தலைமை வகித்தார். இப்பொழுது அவர் இராட்டினத்தில் நூற்றல், மதுவிலக்கு, தீண்டாமை ஒழித்தல், ஹிந்துமுஸ்லீம் ஒற்றுமையை வலுப்படுத்தல் முதலிய காரியங்களில் ஈடுபட்டுப் பெரிதும் உழைத்து வருகின்றார். உலகம் போற்றும் அஃவுத்தமர் வாழ்க. நி. நு. கே. சு.

காங்கிரசும் தீண்டாமையும்.

பாரதநாட்டின்—மக்களின் நலத்தைப் பெருக்கப் பல துறைகளிலும் முயன்றுவருவது அகில இந்திய காங்கிரஸ் மஹாசபை. இதனோணையைச் சரிவரப் பின்பற்றி நடப்போர் வெகுசிலர். நாடகங்களில் சமயத்திற்கேற்ற வாறு நடக்கும் நடிகர்களைப் போலல்லாது, தாம் இந்தியரென்றும், மஹான்களின் இரத்தம் தமது சரீரத்தில் கலந்துள்ளதென்றும் உணர்ந்து, உள்ளும் புறமும் தூய்மை கொண்டொழுகி, தேச மஹாஸ்தாபனத்தின் நிர்மாண திட்டங்களை நிறைவேற்றும் பலரில்லாத காரணத்தாலேயே சுதேச இயக்கத்தின்

பலனை யடையச் சிறிது தடை யேற்படுகின்றது. சிலர் பத்திரிகைகளில் தமது பெயர் அடிக்கடி பிரசுரிக்கப்படுமென்றும், பதவிகளைப் பதமுடனே பெறலாமென்றும் கௌரவத்தையும் புகழையும் கருதி எழுத்திலும் பேச்சிலும் மட்டிலும் தமது தேசபக்தியை வெளிப்படுத்திவிட்டு ஒழுக்கத்தில் தாம் கூறியதற்கும் வரைந்ததற்கும் முற்றிலும் மாறுபாடாக நடந்து கொள்ளுகின்றார்கள். பாரதி,

“கூட்டமாய்க் கூடி நின்று கூடிப் பிதற்றலன்றி

நாட்டத்திற் கொள்ளாரடி—கிளியே—நாளில் மறப்பாரடி”

என்று கூறியதும் இவர்களைக் குறிப்பிட்டேபோலும். இதைக் குறித்தே காந்தியடிகள் “காங்கிரசின் திட்டங்களைப் பேச்சில் மட்டும் ஆதரிக்கும் பலரைவிட மௌனமாக மனத்திலும் ஒழுக்கத்திலும் தேசபக்தியுடையவர் சிலரிருப்பின் நமது இயக்கம் வெற்றி பெற்றுவரும்” என்றனர். அடிகளாருளிய நல்வழி பலவற்றுளும் தீண்டாமை யென்பது சமத்துவத்தையும் சகோதரத்துவத்தையும் பெருக்கும் மாண்புடன் நிற்பது. இத்தீண்டாமையை யொழித்தலே யதன் சித்தாந்தம். பாரத நன் நாட்டிற்கேன்றிய மக்களுள் பிளவேற்படச் செய்யுமித் தீண்டாமையை விலக்குவதால் ஒற்றுமை பெருகும். அவ்வொற்றுமை, வேற்றுமையை அழிக்கும் ; வறுமையை ஒழிக்கும் ; பெருமையை அளிக்கும் ; துன்பத்தைப் போக்கி இன்பத்தைத் தரும்.

இனி, வர்ணஸ்ரம தர்ம ஏடுகளைக்கொண்டு வாதிக்கும் சிலருக்கு நாம் கூறுவதொன்றுண்டு. பண்டைக் காலத்தில் நமது நாட்டில் வர்ணஸ்ரம தர்ம மிருந்து வந்தது. நான்கு வருணத்தாரும் தத்தமக்கான தொழிலைச் செய்து வந்தனர். அக்கால மன்னர்கள் குடிகளைக்காத்து வர்ணஸ்ரம தர்மத்திற்கு அழிவேற்படாவண்ணம் அரசு புரிந்து வந்தனர். இவை சென்று போன நாட்களில் இருந்த இந்திய நாட்டின் நிலை. நிகழ்காலத்தில் ‘பழயன கழிதலும் புதியன புகுதலு’ மாகத்தேசம் முன்னேற்ற மடையும் வழிகளையே நாம் நாடவேண்டும். தேசம் அடிமை யென்னுங் கொடிய அரக்கன் வாய்ப்பட்டு வறுமைக்கும் சிறுமைக்கு மிருப்பிடமாகிப் பொன் விளைந்த நாட்டிலே மண்ணிடத்துக்கூடப் பலன் சரிவரப் பெறாத நிலையில் வருணஸ்ரமதர்மத்தைச் சிந்தித்துக்கொண்டே தேசசேவையை வெறுப்பதெத்துணை விபரீதம்! காலமறிந்து நடவாதவர்கள் கோலம்மாறிக் குரங்காக வேண்டியதுதான். தேசீயகவி தற்கால நிலையை யுணர்ந்து,

“ஜாதி மதங்களைப் பாரோம்—உயர்—ஜென்ம மித்தேசத்திலெய்தினராயின் வேதியராயினு மொன்றே—அன்றி—வேறு குலத்தவராயினு மொன்றே” என்று பாடிய இசை இவர்களை நித்திரையினின்று எழுப்பட்டும்.

நாம் ஒற்றுமையுடன் நமது நாட்டில் சுகத்துடனும் சுதந்திரத்துடனும் வாழவேண்டுமானால்—சுயேச்சையை நமது பிறப்புரிமை யெனக் கொள்ள வேண்டுமானால்—நம் சகோதரர்களிடம் நாம் உள்ளன்பு கொள்ள வேண்டுமானால் ஒன்று செய்திடல் வேண்டும். அதை நன்றே இன்றே செய்திடல்

வேண்டும். தாழ்ந்த வகுப்பினரென்று கருதப்படும் பள்ளர், பறையர், சக்கிலியர் முதலானவரிடத்து நாம் இதுவரை நடந்துவந்த பான்மையை யொழித்து அவர்களுக்குச் சமத்துவத்தைக்கொடுத்து, அவர்களை நம் ஒத்துழையாமை இயக்கத்திற் கழைத்தல் வேண்டும். நம்முள், கிரிஸ்தவர், முஸ்லிம்கள், பிராமணர்—(அவர்களிடமுள்ள தென்கலை வடகலை வைணவர் சைவர் ஆகிய விபரீதக் கலைச்சண்டைகள்), பிராமணரல்லாதார் முதலான பேதபுத்தி மடிய வேண்டும். இத்தகைய புயற்காற்றினால் தாக்கப்படும் நமது நாடாகிய கடலிடத்து ஓடும் காங்கிரஸ் மஹாசபையான மரக்கலம் தத்தளிக்கின்றது. இதுவே தர்மஸ்வரூபியான காந்தியடிகளிடத்துத் தோன்றிய வாக்கியம்; இவற்றை நிறைவேற்றுவதே நமது பாக்கியம்; அதவே சிலாக்கியம்.

சகோதர சகோதரிகளே! ஆதனாடிகளின் உண்மைவாழ்வென்ன? அவர் தோன்றியது பள்ளர் குடியே! ஒரு வேதியர் அவரைப் பல துன்பங்களுக்கு மறக்கருணையால் ஆளாக்கினர். அவர், அவ்வந்தணரைத் தமது பக்தியின் பரிபக்குவத்தால் திருப்தி செய்துவிட்டுத் தில்லையம்பதியில் திருநடனம் புரிகின்ற எம்பிரானது திருவாதிரைத் திருநாள் தரிசனங்கண்டு நித்யானந்த சொரூபியுடன் இரண்டறக் கலந்து அறுபத்து மூவரில் ஒருவராகிச் சிறந்தனரன்றோ! திருப்பாணாழ்வார் திவ்ய சரிதையென்ன? இவர் ஊர்ந்தது சோழநன் நாட்டுத் தலைநகராம் திரு உறையூரில். திருவரங்கனடித் தாமரைகளில் பக்தி பூண்டு, கையில் வீணை வாத்தியங்கொண்டு அதன் நாதப் பிரமத்திலீடு பட்டு இன்பமாக இறைவனைப் போற்றிப் பாடிக்கொண்டு காவிரிநதியின் தென்கரையிலுட்கார்ந்து, ததேகத்தியான பரராயிருந்த இவரை அரங்கனுக்கு மஞ்சன நீர்கொள்ள மருவிவந்த அந்தணர்கள் கல்லாலடித்து நெற்றியிலு திரத்தைப் பெருக வைத்தனர். ‘அடியாருக்கடியமரங்கள்’ தன்பக்தன் பட்ட துன்பத்தைக்கண்டு பதைபதைத்துத் தன்றிரு முகமண்டலத்தினின்றும் இரத்தத்தைப் பெருக்கினர். பின்பு ஆழ்வார் திருக்கோயிலையடைந்து அரங்கனைப் போற்றி மறைந்தார். இப்பக்தரின் சரிதைகள் தீண்டாமையை யொழித்தலின் சார்பாகத் திகழ்வனவன்றோ! முதலாக இவ்வடியார்கள் தோன்றிய நமது செந்தமிழ் நாட்டிலே தீண்டாமை ஒழியவேண்டும்.

இங்கு “சிறப்புஞ் சேலமு மல்லது பிறப்பு நலந்தருமோ பேதையீரே!” என்ற கபிலரின் உயர்ந்த கொள்கையும் குறிப்பிடத்தக்கதாகும். தீண்டாமையை ஒழித்தலென்னும் தலைப்பின் கீழ் நமது தமிழ்நாட்டுக் காவியங்களினின்றும் பல மேற்கோள்களை எடுத்தெழுத இடமிருப்பினும் விரிவஞ்சி இத்துடன் விடுகின்றனம்.

“ஈனப் பறையர்களேனும் அவர் எம்முடன்கூடி வாழ்ந்திருப்பவரே! அவர் சினத்தராகார்; பிறதேசத்தார்போற் பல தீங்கிழைக்கார்” என்ற பாரதிகளின் இசை தீண்டாமையை ஒழிக்க நமது நாட்டில் ஒலித்துக்கொண்டிருக்கின்றது. ஆகையால் தேசவிடுதலையைக் கருதுமின்! தீண்டாமையை ஒழியுமின்! பாரதியினிசைகேட்டுத் துயில்விடீடெழுமின். நந்தனரின் சரிதையை நன்குணர்ந்து தீண்டாமையென்னுங் கொடும்பேயை ஒற்றுமையென்னுங்

கோல்கொண்டு கடிது விரட்டுமின் ! பாணனாரைப் பேணுமின் ! உண்மையின் ஒலியைப் போற்றுமின் ! இவ்வாரொழுகின் இன்றே தணியும் நமது தாகம் ! இன்றே பணியும் நம் வீண்மோகம். இத்தீண்டாமை யொழித்த லென்னு மியக்கத்திற்குப் புத்துயிரளித்த காங்கிரஸ் மஹாசபை வாழ்க ! காந்தியடிகளுக்குப் பல்லாண்டு !

S. V. வாதாஜய்யங்கார், சாஸ்வதி நிலையம், உறையூர்.

கிளப்புக்காரர்களுக்கோர் வேண்டுகோள்.

நான், கீழ்க்கண்டவற்றை எனது அனுபவத்தைக்கொண்டே எழுதுவதால் ஒரு சமூகத்தையோ அன்றி ஒரு வகுப்பாரையோ குறை கூறுவதாக நினையாமல் நமதுடன்பிறந்த இந்திய ஏழைச் சகோதரர் பலருடைய நன்மையைமட்டும் கருதி எழுதியதாகக்கொள்ளும்படி வாசகர்களைக் கேட்டுக் கொள்ளுகிறேன். போஜனவிடுதிகளையும், சிற்றுண்டிச்சாலைகளையும், மனைவி மக்களைவிட்டு வியாபாரம், உத்தியோகம், வேறு பலவிதத் தொழில்கள் இவற்றை முன்னிட்டுப் பிற ஊர்களுக்குச்சென்று வாசஞ்செய்யும், அல்லது ஊர் ஊராகச் சுற்றிவரும் பலருடைய சௌகரியத்தை உத்தேசித்தே பலர் ஏற்படுத்தி நடத்திவருகிறார்களாதலால் தங்களால் கொடுக்கப்படும் உணவுக் குரிய விலையை அவர்கள் வாங்கிக்கொண்டபோதிலும் அது புண்ணியச்செயல்களிலொன்றாகு மென்பதற்கையமில்லை. ஊர் ஊராய்ச் சுற்றி வருபவர்கள் பசியாலும், தாகத்தாலும் வருந்தி வேறு கதியின்றிக் கிளப்புக்களையே நம்பி வரும் போது அன்னார் தங்கள் பசியாறித் திருப்தியடைவதையும், அன்னாரின் சுகாதாரம் கெடாதிருப்பதையும், ஆகாரங்கள் சுத்தம் முதலியவற்றில் குறைவுபடாதிருப்பதையும் கவனித்து அவற்றிற்குத் தக்கவற்றைச் செய்யவேண்டியது ஐ-கிளப்புக்காரர்களின் கடமையாகும். இந்நெறி தவறி நடப்பவர்கள் புண்ணியத்தைவிட்டு பாவத்தையே மூட்டைகட்டுகிறவர்களாவார்கள். ஆனால் தற்காலம் இக்கருத்தை யறியாத சிலர் கிளப்புத்தொழிலில் பல அக்கிரமங்களை நடத்திவருகிறார்கள். அவர்கள் அவ்வாறு செய்யத்தொடங்கி, இத்தொழிலைக்கொண்டே சம்பாதித்துப் பெரிய பெரிய மெத்தைவீடு கட்டவும், தங்கள் பின்சந்ததியாருக்குப் புதையல் தேடிவைத்துப் போவதுபோலப் பணம் தேடிவைத்துப் போகவும் நினைத்துக்கொண்டு பேராசையென்னும் பேய்வாய்க்குட்பட்டு, மட்டுக்குமிஞ்சிச் சிக்கனம் செய்து, தயார்செய்த பண்டங்களை உயர்ந்த விலைக்குவிற்பு, பிரயாணிகளின் வயிறெறியப் பண்ணிவிடுவதையும், அவர்களை மரியாதையினமாய் நடத்துவதையும், மற்றுஞ்சில ஆபாசங்களுக்கும், அநியாயங்களுக்கும் உடந்தையாயிருந்து தரகு சம்பாதிப்பதில், பிறநாடுகளுக்குப் பிழைக்கப்போகும் ஏழைக் கூலிகளைத் தொந்தரவு செய்வதையும் கண்டு மனம் சகியாமலே நான் இவ்வியாசத்தை யெழுதலானேன். இந்தியாவில் உயர்ந்த ஜாதியாரெனப்படும் பிராமணர்களாலேயேதான் அநேகம் கிளப்புகள் நடைபெற்று வருகின்றன. அவைகளில் 100-க்கு 95-கிளப்பு

களில் அந்த விலைகளை பண்டங்கள் விற்கப்படுகின்றன. உதாரணமாக இதர சைவர்களுடைய கிளப்புகளில் காலனாவுக்கு விற்கும் தோசை, இட்டலி, வடை, பக்ஷண வகையறுக்கள் முதலியன ஷை பிராமண விடுதிகளில் அவர்கள் அரையணை ஒரு அணுவுக்கு மேலாகவே விற்கிறார்கள். இவ்விரண்டு வகைகளிலும் ருசியிலோ மற்ற செலவிலோ எவ்வித மாறுதலுமில்லை. யான் இவற்றை வெருகாலமாகக் கவனித்துக்கொண்டே வந்திருக்கிறேன். சில தினங்களுக்குமுன் இவ்வகையில் சில சம்பவங்கள் நடந்தன. அவை மிகவும் விசனிக்கத்தக்கவை.

சில வாரங்களுக்கு முன் சில அவசர வேலைகளை முன்னிட்டு நான் பல ஊர்களுக்கும் போகும்படி நேரிட்டது. அப்போது ஆங்காங்குள்ள கிளப்புகளிலேயே பசியாறவேண்டியதாயுமிருந்தது. ஒருநாள் காலையில் கும்பகோணத்தில் ரயில்வேஸ்டேஷன் பக்கத்திலுள்ள ஓர் பிராமணருடைய கிளப்புக்குப்போய் அங்குள்ளாரிடம் இரண்டு இட்டலிகளும், 1 சேர் பாலும் கொடுக்கும்படி கேட்டேன். அப்படியே அவர்களால் அவை கொடுவதற்கு வைக்கப்பட்டன. இட்டலிகளிரண்டும் கப்பாத ஜுரங்கண்டவைபோல் மிகவும் இளைத்துப்போயிருந்தன. பாலோ மிகவும் தெளிவாய் அரை அரைக்கால் சேர் அளவுதானிருந்தது. நான் இவைகளை யருந்தியபின் துட்டுக்கொடுக்கப்போனேன். அவர்கள் இட்டலி இரண்டுக்கும் 1-அணு, பாலுக்கு 1½-அணு, ஆக 2½-அணு கேட்டார்கள். நான் அதைக் கொடுத்துவிட்டேன். ஆனால் உண்மையில் அவைகளின் பெறுமானம் 9-பைசாதானிருக்கும். பிறகொரு நாள் நான் ஸ்ரீரங்கத்திலுள்ள போஜனவிடுதிகளில் லொன்றில் பசியாறும்படி போனேன். அச்சமயம் கோர்ட்டுவிஷயமாய் வந்திருந்த இரண்டு மூன்று கிராமவாசிகள் அதிக பசியோடுவந்து அக்கிளப்புக்காரரிடம் சாதம் கிடைக்குமா என்று கேட்டார்கள். கிளப்புக்காரர் அவர்களைநோக்கி, “முழுச்சாப்பாடு கிடையாது; மூன்றுபேருக்கும் அரைச்சாப்பாடு வேண்டுமானால் போடலாம்” என்று சொன்னார். அக்கிராமவாசிகள் “எங்கே போனாலும் அங்கங்குள்ளவர்கள் இப்படியே சொல்லுகிறார்கள்; பசியோ தாங்க முடியவில்லை; தயவுசெய்து முழுச்சாப்பாடு போடுங்கள்” என்று கிளப்புக்காரரிடம் கெஞ்சிக் கேட்டார்கள். அப்போதும் கிளப்புக்காரர் “முடியாது” என்று வித்தியாசமாய்ப் பேசவும் ஆரம்பித்துவிட்டனர். அப்புறம் அவர்கள் மனவருத்தத்தோடும், களைப்போடும் சென்றார்கள். அக்காட்சியைப் பார்க்க என் மனது சகிக்கவில்லை. பிறகு நான் கிளப்புக்காரரிடம் எனக்கு அரைச்சாப்பாடு கொடுக்கும்படி கேட்டேன். அவர், உடனே என்னைப்பார்த்து ‘இந்தக் கிளப்பில் அரைச்சாப்பாடு போடும் வழக்கமில்லை’ யென்று நிர்த்தாஷ்டன்யமாய்ச் சொன்னார். நான் அவரைநோக்கி “சற்றுநேரத்திற்குமுன் அந்தக் கிராமவாசிகளுக்கு அரைச்சாப்பாடு போடுவதாகக் கூறிய நீங்கள் எனக்கேன் போடக்கூடாது” என்று அவரைக் கேட்டேன். அவர், “அடே அப்பா! அந்தப் பட்டிக்காட்டுப் பசங்க ஒவ்வொருத்தனும் 3-ஆள் சாப்பாட்டை அழுக்கிவிட்டுப் போய்விடுவானுங்கசார்! அதினால்தான் நான் அப்

படிச்சொல்லி வெருட்டிவிட்டேன்” என்று சொல்லிவிட்டு மேலும் என்னை நோக்கி “நீங்களெல்லாம் என்னசார் வயிற்றுக்குத்தானே சம்பாதிக்கிறீர்கள்; ஏன் அரைச்சாப்பாடு என்று கேட்கிறீர்கள்? மனிதர் இன்றைக்குச் செத்தால் நாளைக்கு இரண்டுநாளாச்சு; இறந்துபோகும்போது ஒன்றும் கூட வரப்போகிறதில்லை; உங்களைப்போலொத்தவர்கள் அரைச்சாப்பாடு கேட்டாலும் நாங்கள் போடுகிறதில்லை. அது எங்களுக்குப் பாவம்சார்” என்று முன்னுக்குப் பின் முரணான வேதாந்தம் பேச ஆரம்பித்துவிட்டார். பிறகு நான் முழுச்சாப்பாடே சாப்பிட்டுவிட்டு அதற்குரிய 6-அணவும் கொடுத்துவிட்டேன். இதிலுள்ள தந்திரமென்னவென்றால், கிராமவாசிகள் கொஞ்சம் அதிகமாகச் சாப்பிட்டுவிடுவார்களெனக் கிளப்புக்காரர் பயந்து அவர்களிடம் அரைச்சாப்பாடுதான் போடமுடியுமென்று சொல்லி அவர்களுக்கு மிகக் குறைந்த அளவான சாப்பாடு போட்டுவிட்டு அவர்களிடம் 4-அண வாங்கிவிடுவதும், அரைச்சாப்பாடுகூடச் சாப்பிடமுடியாத சில நாசக்கான ஆசாமிகளைக் குறிப்பினாலறிந்துகொண்டு அவர்களிடம் முழுச் சாப்பாடு போடுவதுதான் இங்கே வழக்கம் என்று சொல்லி அவர்கள் சாப்பிடும் குறைந்த அளவான சாப்பாட்டிற்கு 6-அண பிடுங்கிவிடுவதுமேயாம். மற்றொருநாள் நான் மணச்சநல்லூர் என்னும் ஊரிலுள்ள ஓர் கிளப்பில் போய்க் கிளப்புக்காரரிடம் பசுஷணங்கள் வாங்கிக்கொண்டு ஓர் மைசூர் பாருத்துண்டும் கொடுக்கும்படி கேட்டேன். உடனே சுமார் அரை அங்குல கனமும், 2½-அங்குல நீளமுமுள்ள ஓர்துண்டு அகரால் கொடுக்கப்பட்டது. அவ்வளவு சிறியதுண்டை வேறெந்தக் கிளப்பிலும் நான் பார்த்ததில்லையாதலால், அதன் விலை யென்னவென்று அவரிடம் கேட்டேன். அவர், 1-அண என்று சொன்னார். நான் 8-பலம் கொண்ட 1-சேர் விலை என்ன என்று கேட்டேன். அவர் 12-அண என்றார். நான் ஒருசேர் நிறுக்கச் சொல்லி வாங்கி அத்துண்டுகளை எண்ணினேன். அதில் 16-துண்டுகள் இருந்தன. ஆகவே அப்பாரு சேர்க்கணக்கில் விற்கப்பட்டால் 12-அண விலையுள்ளதாகவும், சில்லறையாக விற்கப்பட்டால் 1-ரூபாய் விலையுள்ளதாகவு மிருக்கிறது. உண்மையில் அதன் பெறுமான மென்னவென்பதைக் காலவிலையைக் கொண்டு கணக்கிடுவோம்: கால் வீசை ரெய் 0—12—0, கால் வீசை கடலைமா 0—1—6, அரை வீசை சீனி. 0—4—0, விறகு 0—0—6, வாசனைப்பவுடர் 0—0—3. ஆக மொத்தம் இவைகூடிய வீசை 1-க்கும் விறகு முதலியவற்றிற்கும் ரூபா 1—2—5 ஆகிறது. சற்று ஏற்றத்தாழ்ச்சி விலையை உத்தேசித்து ரூபா 1—4—0ம் ஆகலாம். இக்கணக்கின்படி சேர் ஒன்றுக்குச் சுமார் 0—4—0 தானாகிறது. இதனோடு சீப்பந்திச்செலவு, கட்டிடவாடகை, முதலுக்கு வட்டி, இலாபம் முதலியவற்றையும் சேர்த்து இவர்கள் சேர்-1, 0—6—0 வீதம் விற்குல் கட்டாதா? அதிக இலாபத்தேட நினைத்தாலும் ஒன்றுக்கொன்று இலாபம் வைத்து 0—8—0 விற்குலும் பாதகமில்லையே. நாலாறு அடங்கும் ஓர் சாமானை, மொத்தமாக முக்கால் ரூபாய்க்கும், சில்லறையாக 1-ரூபாய்க்கும் விற்பது படுமோசமும், வழிப்பறியுமாகாதா?

உயர்ந்த குலத்தோரென்று சொல்லிக்கொள்பவருக் கிதுமுறையா? ஓர் சமயம் மதுரைஜில்லாவிலுள்ள மேலூருக்குப் போயிருந்தபொழுது காலணு பெறுமான வடை யொன்றுக்கு 1-அணு ஓர் பிராமணர் கிளப்பில் வாங்கிக் கொண்டார். இதுவும் இங்குக் குறிப்பிடத்தக்கது. இவர்கள் செய்தி இப்படியிருக்க, மேற்கூறிய எனது பிரயாணத்திலேயே நான் திருச்சியில் ஓர் பிராமணர் விடுதியில் $\frac{1}{2}$ -சாப்பாடு கேட்டேன். அவர், மரியாதையாக எனக்குப் போதுமான சுத்தமான அரைச் சாப்பாடு போட்டுவிட்டு என்னிடம் 3 $\frac{1}{2}$ -அணு வாங்கிக்கொண்டார். மற்றக் கிளப்புகளைவிட பக்ஷணவகைகளையும் இவர் மலிவாக விற்கார். இவரைப்போல் மற்றவர்களும் ஏன் வியாபாரம் செய்யக்கூடாது? சிலர், அப்படிப்பட்ட அநியாயமான கிளப்புகளுக்கு மனிதர் ஏன் போகவேண்டுமென்று வினாவலாம். அவர்கள் என்ன செய்வது? அவர்களோ நாள் கணக்கில் பிரயாணம் செய்து பசியோடு ரயிலையோ, மோட்டாரையோ விட்டிறங்குகிறார்கள். இறங்கியவுடன் அலங்காரமான போர்டிகள் தொங்கிய இத்தகைய மோசக் கிளப்புகளே அவர்களுக்குத் தென்படுகின்றன; பசியோ அவர்களை வாட்டுகிறது; அவர்களுக்கு வேறு கதியோ இல்லை. இவ்வித நிலைமையில் அவர்கள் சமாளிப்பதெப்படி? இந்நிலையில் அவர்கள் அந்தக் கிளப்புகளுக்குப் போயே தீரவேண்டிய அவசியம் ஏற்பட்டிருக்கிறது.

இவ்விதம், கிளப்புக்காரர்கள் பணம் தேடினும் கௌரவமடைகிறார்களென்று சொல்வதற் கிடமில்லை. சாதாரணமாக இவர்கள் கஷ்டப்படுவதற்குத் தகுந்தபடியே காசுபெற்றால் அதன் அருமை இவர்களுக்குத் தெரியும். அப்படிக்கின்றி ஒன்றுக்கு 3-மடங்கு 4-மடங்கு இவர்கட்கு அதிகம் கிடைப்பதால் இவர்கள் அநாவசியமாகவும், அக்கிரமமாகவும் செலவு செய்வதில் புலிகளாகிவிடுகிறார்கள்; சாமானியர் ஒருவர் 3-ரூபாய் வாடகைக்குப் பேசி முடிவு செய்த வீட்டை இவர்கள் ரூ. 15-க்கு அமர்த்திவிடுகிறார்கள். பால், மோர், தயிர், ரெய் முதலியவற்றிற்கு அதிக விலை கொடுக்கிறார்கள்; அதனால் அவை மற்றவர்களுக்குக் கிடைப்பது அரிதாகிவிட்டது. இன்னும் இவர்கள் இராக் காலங்களில் நாடகத்துக்கும், சினிமாக்களுக்கும் போகத்தவறுகிறதில்லை; இவர்களுட் சிலர் பகிரங்கமாய்க் குடிக்கவும், இரகவியமாய் மாமிசத் தின்னவும் ஆரம்பித்துவிட்டார்கள்; இன்னும் சிலர் தாசிகளுக்குத் தரிசனங்கொடாமல் தூங்குவதே கிடையாது; சிலர் சூதாடுவதில் பரம்பரைச் சூதாடிகளோடு போட்டி போடுகிறார்கள்; சிலர், தங்களைக் கோடீஸ்வரரைப்போல் நினைத்துக்கொண்டு பெரியாரையும் மதியாமல் பெரும்படியாகவும் நிகரில்லாமலும் பேசத்தலைப்பட்டுவிடுகிறார்கள். இவற்றால் சிலர் ஓட்டாண்டியாகியும் விடுகிறார்கள். இவையெல்லாம் எதினால் நேருகின்றன? அநியாயமாகப் பலரும் கஷ்டப்பட்டுச் சம்பாதித்து வருவதை இவர்கள் வழிப்பறிக்குச் சமானமாய் அவர்களுக்குச் சிறிது பக்ஷணத்தைக் கொடுத்துக் கொள்ளையடிப்பதினால் லவோ தலை கால்தெரியாமல் நடந்து பாவத்தை மூட்டை கட்டிக்கொள்ளுகிறார்கள். இதற்குதாரணமாகச் சில வருஷங்களுக்கு முன் நிரீக்கதியான

ஓர் ஏழைப்பிராமணர், ஒருவரிடம் 2-ரூபாய் கடன்வாங்கி அதன்மூலம் பக்ஷணக்கடைவைத்து அதிலிருந்து காப்பிகிளப்பு, போஜனவிடுதி முதலியவை ஏற்படுத்தி ஒவ்வொன்றுக்கும் ஒன்றுக்கு மூன்றுபங்கு லாபம் வைத்துப் பல காரம் முதலிய மற்ற விற்றுச் சம்பாதித்ததைக்கொண்டு ஒரு மாடி வீட்டையும் கட்டினார். பாவம்! அது வெள்ளையடித்து முடியுமுன் அவருக்குக் கஷ்டகாலம் ஏற்பட்டுக் கடன் உண்டாய் அந்த வீடும் ஜப்தியாகி, அவரும் கடன்காரருக்குப் பயந்து ஒளிந்து ஜீவனம் செய்யும்படியான நிலைமைக்கு வந்துவிட்டார். இதை யாம் கண்கூடாகப் பார்த்திருக்கிறோம். அன்னருடைய பிற்கால நிலைமைக்காக நாம் அனுதாபப்பட்டாலும் அவர் செய்கைக்காக வருந்தாமலிருக்க முடியவில்லை. நியாயமற்ற வழியில் தேடிய செல்வம் சிறிது நாட்களுக்குள் பறந்துவிடுமென்பதற்கிது ஒரு அத்தாட்சியாகும். எவ்வித வியாபாரத்திலும் சரக்குகளுக்குச் சொற்ப இலாபம் வைத்தால் அவை ஏராளமாக விற்பனையாகி மொத்தத்தில் அதிகலாபம் கிடைக்கும்; கொள் முதல் செய்வோரும் மனமகிழ்ந்து அவ்வியாபாரிகளை வாழ்த்து வார்கள். ஈசன் அனுக்ரகத்தால் அவர்களுக்கு நாளுக்குநாள் வியாபார விருத்தியேற்படும். ஆகையால் இதை வாசிக்கும் கிளப்புக்காரர்கள் “வக்கீல்கள் மனிதர் பணக்களைக் கொள்ளையடிக்கவில்லையா? வண்டிக்காரர்கள் காசு பறிக்க மனிதரிடம் வம்பிழுக்கவில்லையா? கம்பெனிகளில் மோசம் நடைபெறவில்லையா? லேவாதேவிக்காரர்கள் ரூபாய்க்கு 0—3—0 வட்டி வாங்கவில்லையா? இவர்களைப்போல் நாமும் செய்கிறோம்” என்று தங்கள் செய்கைக்குச் சமாதானங் கூறிக்கொண்டு, எம்மோடு வாதுக்குவராமல் நியாயத்தைக் கண்டுணருமாறு வேண்டிக்கொள்ளுகிறேன். “பெருமையும் சிறுமையும் தான்றாவருமே”, “முற்பகல் செய்யிற் பிற்பகல் விளையும்”, “ஒழுக்கம் உயர்குலம்” என்பவற்றை அவர்கள் உணர்ந்து நேர்வழியில் நடக்கும்படி ஈசன் கருணைபுரிவானாக.

A. மெத்துசலா உபாத்தியாயர்.

உ

சிவமயம்.

சைவ சித்தாந்தப் பகுதி.

(353-ம் பக்கத் தொடர்ச்சி.)

எறிபத்த நாயனார் புராணத்தின் சில விசேடக் குறிப்புகள்.

1. எறிபத்தர் பெருமையை அளவிடல் முடியாது:—

“மல்லனீர் ஞாலத் தன்னுண் மழவிடை யுடையா னன்பர்க்
கொல்லவர் துற்ற செய்கை யுற்றிடத் துதவு நீரா
ரெல்லையீல் புகழீஸ் மீக்க வேறிபத்தர் பெருமை யெம்மாந்
சொல்லலாய் படித்தன் றேனு மாயையாற் சொல்ல லுற்றேன்.”

(எறிபத்த நாயனார் புராணம்-1.)

எனச் சேக்கிழார் பெருமானே திருவாய்மலர்ந்தருளியதால் இவ்வெறி பத்த நாயனார் பெருமையை யார்தாம் அளவிடத்தக்கவர்?

2. சிவனடியார் வழிபாடே அந்நானத்தை யறுக்குத் சாதனம்:—

“அறுமாசை கோப மவைநாச மாக வறுமேறு பாவமறலு
மறவேசெய் பாவ மறனாக மாயு மதுமாய மாயை யகலு
மறமாயை தானு மகமாயை தீரு மதுதீர மூலமலமு
மறமூல நோயு மமலேசர் பாத மடைவார்கள் யோக ரடியார்.”

(சிவதருமோத்தரம்-10, சிவஞான யோகவியல்-95)

“பூசிகு நின்றினையுந் தீவினையைப் போக்கப் புரிந்தார்க டிருநீறு

பூசினரைப் பணிந்து

பேசிகு மதுரவுரை யவரேவற் றன்னைப் பெற்றிடுக முற்றிடுக

பேணியொருப் பட்டே

கூசினர்க ளவர்தம்மைக் கும்பிடவு மேவற் குறித்தியற்றி யிடத்தானுங்

கொடுநரகக் குழியாழ்

நீசரென நினைந் திடுக நின்மலனைத் தம்மு ணினைப்பாரை நினைப்பார்கள்

வினைப்பாவ நீங்கும்”

(சிவதருமோ-11, பரிகாரவியல்-62.)

“மண்ணொரு மன்னவன்றன் மகன்குணந்தீங் கிரண்டும்

வையகத்தார் பாராதே வணங்கிடுவ ரஞ்சி

யெண்ணொரு மிறையமலன் றிருவேடந் திருநீ

றிட்டார்கள் குணங்குணக்கே டெனுமிரண்டு மெண்ணுர்

விண்ணைத் தீவினையை வீட்டியிட விழைந்தார்

விரும்பியவ ரடிபணிவர் விமலனுரை விலங்க

லொண்ணாதே யெனக்கருதி யொருப்பட்டே யமல

னொப்பரிய புரிவாழ்வு மற்றையருக் குண்டோ.”

(சிவதருமோ-11, பரிகா-63.)

“எவரேனுந் தாமாக விலாடத் திட்ட

திருநீறுஞ் சாதனமுங் கண்டா லுன்கி

யுவராதே யவரவரைக் கண்டபோதே

யுகந்தடிமைத் திறநினைந்தங் குவந்து நோக்கி

யிவர்தேவ ரவர்தேவ ரென்றுசொல்லி

யிரண்டாட்டா தொழிந்தீசன் றிறமேபேசிக்

கவராதே தொழும்டியார் நெஞ்சி னுள்ளே

கன்றுப்பூர் நடுதிறியைக் காணலாமே.”

(திருநாவு-திருக்கன்றுப்பூர்-தேவாரம்-3.)

“பொருட்டிரு மறை கடந்த புனிதரை யினிதக் கோயின்

மருட்டுறை மாற்று மாற்றல் வழிபடுந் தொழில ராகி

யிருட்கு வெடுங்கு கண்டத் திறையவர்க் குரிமை பூண்டார்க்

கருட்பெருந் தொண்டுசெய்வா ரவரெறி பத்த ராவார்.”

(எறிபத்தநாயனார்-புரா-6.)

எள்ளற் படுகீழ் மக்களெனு மிழிந்த குலத்தோ ரானலும்

வள்ளற் பரமன் றிருநீறு மணியு மணிந்த மாண்பினரை

யுள்ளத் துள்ளே யிருபோது முணர்ந்து தெருண்டு சிவனெனவே

கொள்ளத் தகைய வறிவினரே பிறவிக் கடலிற் குளியாதார்.”

(பிரமோத்தரகாண்டம்.)

“அதிக நல்லற நிற்பதென் றறிந்தனை யறதது
ளதிக மாஞ்சிவ புண்ணியஞ் சிவார்ச்சனை யவற்று
ளதிக மாஞ்சிவ பூசையு ளடியவர் பூசை
யதிக மென்றறிந் தன்பரை யருச்சனை செய்வாய்.”

(திருவிளையாடற்புராணம்.)

“எனைத்துயிர்க்கு முறுதியிக பரமென்ப வவைகொடுப்பா னெல்லாந் தானு
யனைத்துயிர்க்கு முயிராகு மரனென்ப வவனறிவார்க் கங்கம் வாக்கு
மனத்துறுமெய்ப் பத்திவழி வருமென்ப வப்பத்தி வழிநிற் பார்க்கு
வினைத்துயர்தீர்த் திடவெடுத்த வடிவென்ப தவனடியார் வேட மன்றோ.”

(ஷை-விருத்த குமார பாலரான படலம்-18.)

“அரந்தை தீர்க்கு மடியவர் மேனிமே
னிரந்த நீற்றொளி யானிறை தாய்மையாற்
புரந்த வஞ்செழுத் தோசை பொலிதலாற்
பரந்த வாயிரம் பாற்கடல் போல்வது.

(பெரியபுரா-திருக்கூட்டச் சிறப்பு-3.)

“திருப்பதி வணங்க வென்று சென்றுறுஞ் சிவநே சர்க்கு
மருத்தியாற் கங்கையாதி யாடிட நாடி னார்க்கு
மருத்துக வன்ன பான மவரவர்க் குபயோ கங்கள்
பொருத்துக ளுனைப் போக்கிச் சிவபுரம் புகுவர்தாமே.

(சிவதருமோ-12. கோபுரவியல்-178.)

“சிவனே சிவஞானி யாதலாற் சுத்த
சிவனே யெனவடி சேரவல் லார்க்கு
நவமான தத்துவ நன்துத்தி நண்ணும்
பவமான தின்றிப் பரலோக மாமே.”

(திருமந்திரம்-6-ம், தந்திரம்-சிவகுருதரிசனம்-8.)

“வெள்ளியகீ றுறப்பூசி மேதகுசண் மணிபூண்டே
யுள்ளியவஞ் செழுத்தினரா யுண்மைநெறி யியங்கடியார்
வள்ளியமா மலர்ப்பாத மரீஇப் பணிசெய் தொழுகினாற்
றெள்ளியஞா னாசிரியற் சேர்ந்தனைத்தும் பெறலாகும்.”

(திருப்பெருந்துறைப் புராணம்.)

என்பவற்றால் சிவனடியார் வேடமே ஏனையார் வினைத்துயர் தீர்த்தற்
குரியதென்பதும், அவர்தரிசனமே அஞ்ஞான அழுக்கை அகற்றுவதென்ப
தும், அவர் வேடமே பிறவியை யறுப்பதென்பதும் பெறப்படுவதால், அதனை
வழிபடுவோர்க்குப் பிறவி யறுமென்பதற் கேதேனு மையமுண்டோ?
இல்லை! இல்லை!!

5. சிவகாமியாண்டார் என்பவர் சிறந்த முனிவர்.

“ஆனிலை யடிக ளார்க்குத், திண்ணிய வன்பு கூர்ந்த சிவகாமி யாண்டா
ரென்னும், புண்ணிய முனிவர்”

எனச் சேக்கிழார் பெருமானே சிறப்பா யெடுத்தோதி யிருப்பதால் சிவ
காமியாண்டார் சிறந்த முனிவர் என்பதற்கும், உண்மைஞானி என்பதற்கும்
வேறு சான்றும் வேண்டுமோ?

4. சிவஞான சரியையாதி நான்கினுக்கு முரியன்.

“ஞான யோகக் கிரியை சரியை நாலு நாதன் நன்பணி, ஞான நாலு னுக்கு முரியன்.”

எனச் சிவஞானசித்தி கூறுவதால், அகச்சார்பு புறச்சார்புகளை ஒழித்துப் பலசமயத் துணிவுகளையு மறிந்து, சைவசித்தாந்த சாத்திர சிரவணஞ்செய்து, அதிற் கூறப்பட்டிருக்கின்றவாறே காண்பான் காட்சி காணப்படும்பொருள் என்ற மூவகை யுணர்ச்சிக்கிடனற, முதல்வனிடத்தில் ஈடுபடுவதாகிய உண்மைச் சிவஞான நெறியையும்,

இயமநியமாதிகளை யுடையவனுய்ச், சுத்தபூமியில் ஏற்ற ஆசனத்திலிருந்து பஞ்சேந்திரியங்களைத் தத்தம் வழியிற் செல்லாது மறித்து ஒடுக்கி, இடைகலை பிங்கலைகளில் இயங்கும் பிராணவாயுவைத் தடுத்து, மூலாக்கினியைச் சொலிப்பித்துச் சுழுமுன நாடியால் மூலாதாரமுதலிய ஆரூதாரங்களின் வழியே நிராதார மீதானவ்களிற் செலுத்தி, சந்திரமண்டலத்திலுள்ள அமுதகலைகளைச் சரீராதி யந்தம் தேக்கிப் பரசிவ தேஜசை நினைந்திருத்தலாகிய உண்மைச்சிவயோக நெறியையும்,

அகச்சுத்தி புறச்சுத்திகளை யுடையவனுய்த், திருமஞ்சனம் திருப்பள்ளித்தாம முதலிய பூசாதிரவியங்களைக்கொண்டு, பூசாமண்டபத்திலிருந்து, பூதசுத்தி, (ஆத்துமசுத்தி), தான சுத்தி, திரவியசுத்தி, மந்திரசுத்தி, இலிங்க சுத்திகளாகிய ஐவகைச் சுத்திகளையுஞ்செய்து, சிவலிங்கத்தின்பீடத்திலே சத்தியாதி சத்தி பரியந்தம் ஷடெந்தாசனம் பூசித்து, அதன்மேல் ஆசனமூர்த்தி மூலத்தால் சிவபெருமானை அருட்குறியாகிய சிவலிங்கத்திடத்தில் ஆவாகித்துப் பூசித்து, வித்தியாதேகம் பூசித்து அருச்சித்துத் தோத்திரஞ் செய்வதாகிய உண்மைக்கிரியா நெறியையும்,

புனிதனுய்ச் சிவாலயத்தை யடைந்து, ஸ்ரீ பஞ்சாக்கரத்தைத் தியானித்துக்கொண்டே திருவலகிடல், திருமெழுக்கிடல், திருப்பள்ளித்தாமம் அமைத்தல், திருவிளக்கிடல் முதலிய திருத்தொண்டுகளை யியற்றிச், சிவசந்நிதியை யடைந்து அன்பு முறுகி உள்ளமுடைந்து உரோமஞ்சிலிர்ப்ப, கண்ணீர்ததும்பத் திருப்புகழ்களை ஒதிப்போற்றுவதும், சிவனடியாரைச் சிவனெனவே கொண்டு அவர்களுக்குக் குற்றேவல் செய்வதுமாகிய உண்மைச்சரியா நெறியையும்,

உண்மைச் சிவஞானியார் செய்யக் கடமைபுண்டவராவர்.

(தொடரும்)

பஞ்சாட்சரபுரம், வாலையாநந்தம்.

சுந்தரதாரிகளுக்கு:—சந்தா நம்பர் தெரியாதவர்கள் மாதமாதம் வரும் சஞ்சிகையின் மேலுள்ள விலாசத்தில் குறிக்கப்பட்டிருக்கும் நம்பரைப் பார்த்துக் குறித்து வைத்துக்கொள்ளக் கோருகிறோம்.

ஆரியசித்தாந்தம்.

(356-ம் பக்கத் தொடர்ச்சி.)

(போதுத் தர்மம்.)

ஜபம் செய்வோர் ஸ்வஸ்திகம், குசேசயம், வீரம் என்கிற ஆசனங்களில் ஒன்றி விருந்தே செய்யவேண்டும். ஸ்வஸ்திகம் என்பது வலது முழங்காலுக்கிடையில் இடதுபாதத்தையும், இடது முழங்காலுக்கிடையில் வலது பாதத்தையும் இறுக வைத்துக்கொண்டு நிமிர்ந்து இருப்பது. வீராஸனம் என்பது வலதுபாதத்தை இடது துடைமேலும், இடதுபாதத்தை வலது துடைமேலும் வைத்துக்கொண்டு சரீரம் கோணமல் நிமிர்ந்திருப்பது. குசேச யாஸனமென்பது வீராஸனத்தைப்போல இரண்டு துடைமேலும் பாதங்களை வைத்துக்கொண்டு அவ்விரண்டு பாதங்களின் கட்டைவிரல்களை இருகையாலும் மாறிப் பிடித்துக்கொண்டு நிமிர்ந்திருப்பதேயாம். இவ்வாசனங்கள் எல்லாராலும் பூஜிக்கத்தக்கதேயாம். இதில் ஒன்றை அனுசரித்திருந்து கொண்டு ஜபாதிகள் செய்யவேண்டுமென்று பரத்துவாஜர் கூறினார். பிரதக்ஷிணம் ஹோமம் நமஸ்காரம் பூஜை ஜபம் இவைகள் செய்யும்பொழுதும் குருதெய்வ தரிசனம் செய்யும்பொழுதும் தோளிலாவது கழுத்திலாவது வஸ்திரத்தைப் போட்டுக்கொள்ளக்கூடாது என்று சாண்டில்யர் சொன்னார். வேதாத்தியாயனம் செய்யும்பொழுதும், அத்தியானேற்சர்க்கம் செய்யும் பொழுதும், தானம் செய்யும் பொழுதும், போஜன ஆசமனியங்கள் செய்யும் பொழுதும் உத்தரீயவஸ்திர மில்லாமலிருக்கக்கூடாது. ஹோமம், போஜனம், தானம், உபசாரம், பிரதிகிரகம், ஆசமனம் இவைகள் செய்யும்பொழுது முழங்காலுக்கு வெளியில் கையை வைத்துக்கொண்டு செய்யக்கூடாது. சிலர் முழங்காலு வஸ்திரத்தால் மூடிக்கொண்டு செய்யலாமென்பர். ஸ்நானம், ஆசமனம், ஹோமம், போஜனம், தர்ப்பணம், தெய்வாராதனை, அத்தியாயனம் இவைகளைச் செய்யும்போது பிரௌடபாதகை இருக்கக்கூடாது. ஆசனத்தின்மேல் காலவைத்துக்கொண்டாவது, கணைக்கால் அல்லது முழங்காலில் வஸ்திரத்தைச் சுற்றிக்கொண்டாவது இருக்கிறவனுக்குப் பிரௌடபாதனென்று பேர் என்று போதாயனர் சொன்னார்.

இனி முற்கூறிவந்தவற்றுள் ஆசனம் என்று கூறியது அஷ்டாங்க யோகத்தைக் குறிப்பிக்கும். அஷ்டாங்கயோகமென்பது பிராணவாயுவை ஒடுக்கிச் சமாதியிலிருப்பதாம். இதைச்செய்ய முயல்பவர் முதலில் சரீரத்தைச் சுகமாக வைத்துக்கொள்ளவேண்டும். இதற்கு முக்கியம் உபவாசம் என்று பூர்வ ரிஷிகள் கண்டுகொண்டார்கள்; உபவாசம் என்றால் பட்டினியா யிருப்பதென்று கருத்தல்ல. மித போஜனம் என்பதே அதன் கருத்தாம். இதை வியாசபகவான் தமது பாரதத்தில் விரித்துக் கூறினார். உபவாசமென்பது சுத்தப்பட்டினியென்பதல்ல. காலமுதல் பகற்கால பரியந்தம் ஒன்றையும்

புஜிக்கக்கூடாது. தண்ணீர்கூட அருந்தக்கூடாது. மத்தியான்னத்தில் நிரம்ப புஜிக்கலாம். பிறகு இராப்போஜனகாலம்வரையில் தண்ணீர்கூட அருந்தக்கூடாது. இரவில் ஜாமத்துக்குள் வேண்டிய அளவு புஜிக்கலாம். இந்த விரதத்தை ஆறுவருஷம் அனுஷ்டிப்பவன் அன்னத்தால் சுமக்கப்படும் விமானத்திலேறிக்கொண்டு சொர்க்கலோகம் போவான். மற்றொரு உபவாசம் முன்போலக் காலை முற்பகல் வரையில் ஒன்றும் புஜியாமலிருந்து பகலில் ஒருவேளையே புஜிக்கவேண்டும். இரவில் உண்ணக்கூடாது. இந்த உபவாசத்தை மூன்றுவருஷம் அனுஷ்டிப்பவன் மயிலால் சுமக்கப்படும் விமானத்திலேறிக்கொண்டு சொர்க்கலோகம் போவான். இப்படி உபவாசமிருந்து புஜிக்கும்போது மத்தியில் நீராருந்தக்கூடாது. அன்னம் கறி முதலியவற்றினால் அரைவயிற்றை நிரப்பி மேல் கால்வயிறு நிரம்பும்படி தண்ணீரை ஒரே தடவையாக அருந்தவேண்டும். இப்படிச் செய்வதனால் மலஜலச் சிக்கலுண்டாகாது. அது இல்லாதபோது நாடிகள் ஒழுங்காய் நிற்கும். நாடி கிரமமாயிருக்கக்கூடியவர்களே வாசியோகம் செய்வதற்கு அருகர்களாவார்கள். இவ்வாறின்றிக் கண்டபடி புஜிப்பதாலும் பல்வேளை புஜிப்பதாலும் இடையிடையே சிற்றுண்டி உண்பதாலும் நாடிகள் ஒழுங்குதப்பிநிற்கும். இந்த உபவாசவிரதத்தை அனுஷ்டிக்கச் சக்தியில்லாதவர்கள் யோகப்பயிற்சிக்கு உபயோகமாகார். இதிலும் அமாவாசை, பெளர்ணை, அஷ்டமி, சதுர்த்தசி, ஷஷ்டி முதலியவைகளில் பலாகாரம் செய்யவேண்டும். பலாகாரம் என்பது கிழங்குகளையும் பழங்களையும் புஜிப்பதாம். இக்காலத்தில் பலாகாரமென்பதற்கு இட்டலி, தோசை, உப்புமா, அடை முதலியவைகள் பொருள்களாயிருக்கின்றன. பலம் என்பது மரம் கொடி செடிகளிலுண்டாகும் பழங்களையே குறிக்கும். பலாகாரம் செய்வதனால் இளைப்புக்களைப்பு நீங்குமென்பர். மாதத்தில் ஒருவாரம் பலாகாரம் செய்யவேண்டும். இதனால் அநேகமான வியாதிகள் ஒழியும். இந்த உபவாசத்தாலும் பலாகாரவிரதங்களாலும் சரீரம் நிர்மலமாய் வியாதியற்றுச் சுகசௌக்கிய முண்டானதாயிருக்கும். அப்போது நாடிகள் வசப்படும். இவ்வாறு வியாதியற்று நிர்மல சரீரமுடையவன் சற்கருமங்களை அநுஷ்டிக்கிறவனே யோகப்பயிற்சி செய்யவேண்டும். இவனுக்கு இடைகலை பிங்கலை என்ற நாடிகள் வசப்பட்டிருக்குமாதலால் இவன் தடையின்றிப் பிராணயாமம் செய்யலாம். பிராணயாமமே முதலங்கமாம். அது ரேசகம் பூரகம் கும்பகமென்று மூன்றுவகைப்படும். பூரகமாவது பிராணவாயுவை உள்ளுக்கிழுத்துப் பூரித்தல்; கும்பகமாவது பூரித்தவாயுவை உள்ளேயே நிறுத்தல்; ரேசகமென்பது கும்பித்தவாயுவைப் பொதுவாய் வெளிவிடுதல். இவற்றுக்குப் பொதுவில் நாடிசோதனையென்றுபேர். இந்த ரேசகபூரக கும்பகங்களால் வாயுவை அடக்கிச் சுழுமுனையில் செலுத்துவதே நாடி சோதனையின் பயனுமென்பர். இடைகலை பிங்கலை வழியாகப் பிராணவாயுவை இழுத்து நிறுத்துவதற்கும் சுழுமுனையாயில் திறப்பதற்கும் உபவாசமென்பது அவசியம் அநுஷ்டிக்கப்படவேண்டும். யோகப்பயிற்சியை விரும்பின முன்னோர் ஒருநாள்விட்டு ஒருநாள் புசித்தும், மூன்றுநாட்களுக்கொருநாள் புசித்தும், வாரத்துக்கு ஒருதரம் புசித்தும், பட்சத்துக்கு ஒருதரம் புசித்தும், மாதத்துக்கு ஒருதரம் புசித்தும், நீரைமட்டும் அருந்தியும் வாயுவை அருந்தியும் யோகசித்தி பெற்றார்கள்.

(தொடரும்.)

சிவானந்தசாகர யோகீஸ்வரர்.

|| அறநெறிப் பகுதி. ||

பாரத நீதிகள்.

நீர் வளத்தாலும் நிலவளத்தாலுஞ் சிறந்த இப்புண்ணிய பூமியாகிய பாரத கண்டத்தில் ஆடவர் பெண்டிராகிய இருதிறத்தாரும் அறம் பொருள் இன்பம் வீடென நான்கையும் முறையே அடைய உற்றதுணையாயிருந்து வருவனவும், உறுதுயரடையும் பொழுது செய்வதறியாது திகைக்கும் மானிடர்க்கு இன்னதுதான் தகுந்தது என்று காட்டப் பல நீதிகளைத் தம்முட் கொண்டனவுமானவை இராமாயண பாரதங்களாகிய இதிகாஸங்களே. இதனானே நம் முன்னோர் இவைகளைப் பெரிதும் போற்றித் துதித்து ஆராதித்து வந்தனர்.

ஆனால் தற்காலத்தில் கண்டதே காட்சி கொண்டதே கோலம் என்று திரியும் தான்றோன்றித் தம்பிரான்கள் பலர் இவையெல்லாம் கட்டுக் கதையென்று அவமதித்துத் தள்ள ஆரம்பிக்கின்றனர். அன்னவர்க்கு இச்சரிதங்கள் உண்மையாக நடந்தனவென்று நிச்சயப்படுத்த முடியாது. நடந்த விஷயத்தைக் கண்டோர் கூற அதனை மறுத்தால் யார்தான் நிரூபிக்கமுடியும். ஒருதாய், 'உன் தந்தை யிவர்தான்' என்றுகூற அதனை நம்பாத குழந்தையை உணர்த்துவிப்ப தெப்படி? முடியாத காரியமன்றோ? மேலும் அன்னவர் கட்டுக் கதையென்று கூறுவதாலேயே, அவ்விதிகாஸங்களுக்கும், அவைகளைப்போற்றும் இந்திய மக்களுக்கும் சிறிதும் குறைவந்ததில்லை. நமக்கு முக்கியமானவை நல்லொழுக்கத்திற்குச் சாதனமாகிய நன்னீதிகளே. அவை ஏராளமாய் இந்நூல்களில் பெருகிக் கிடக்கின்றன. உண்மையில் நடவாதிருக்கவும், புதிதாகக் கதை யொன்றைக் கற்பித்து அதன்மூலம் அரும் பெரும் நீதிகளைப் புகட்டியிருத்தல், ஆக்கியோருடைய பெருமையை விளக்கவில்லையா? அவர் காலத்துள்ள வழக்க ஒழுக்கங்களை உணர்த்தவில்லையா? ஒவ்வொருவரும் கடைப்பிடித்து ஒழுகவேண்டிய முடிவான குறிப்பை விளக்கவில்லையா? இவை இந்தியமக்களின் விலைமதியா மாணிக்கமன்றோ?

நிற்க, பாரதம் மானிடர்க்குப் புகட்டும் நீதியைச் சற்று ஆராய்வாம். இந்நூலில் பரக்கக் காணக் கிடப்பன, சகோதர வொற்றுமை, பொருமையால் வருங் கேடு, கற்பு, ஆபத்துக்காலத்து ஆண்டவன் உதவிபுரிதல், தீமை செய்தார் தீமையுறுதல் என்பன முதலியனவாம்.

முதலில் பாரதத்தை நீதிபுகட்டுவதற்கே ஏற்பட்டநூல் என்கொண்டு பாண்டவர் துரியோதனாதியராகிய இருதிறத்தாரும் சண்டையிடுவது அவசியந்தானா? என்பதை ஆராய்ந்தால் அவ்வாறு மனம் வேறுபட்டு யுத்தஞ்செய்தல் பல்வேறு நற்குணங்களை விரிக்கின்றது என அறியலாம். முதலில், உல

கத்தில் பொறுமையால் ஒரு மனிதன் மற்றொருவனுக்கு எவ்வளவுதூரம் தீங்குசெயலாம் என்பதை இந்நூல் துரியோதனனுதியர் மூலம் தெரிவிக்கின்றது. அவர்கள் சிறுவயதுமுதல் பொறுமை உருவெடுத்து வந்தாற்போன்று பாண்டவரைத் தொலைக்கவே சூழ்ச்சிசெய்து வந்தனர். விஷத்தை பூட்டினர். கங்கையிற் கழுமரம் நாட்டினர். பாண்டவரை அரக்குமாளிகையிலிட்டுத் தீமூட்டினர். இன்னும் இவையெல்லாம் போதாவென்று இராஜகுமாரத்தில் பல்வேறு ராசர் மத்தியில் மேன்மைபெற்றிருந்த பாண்டவரை வெகுசீக்கிரத்தில் வஞ்சனையோடு மண்டபங் காணவேண்டுமென்னும் வியாசத்தால் வரவழைத்துச் சூதாடுவித்து எல்லாப் பொருளையும் பறித்து சுதந்தரமின்றி இருக்கும் அவர்கள் முன்னிலையில் அவர்களது மனைவியாகிய திரௌபதியைக் கூந்தல் பிடித்துக் கொணர்வித்ததுமன்றி ஆடை யுரியும்படிக்கும் ஆஞ்ஞையிட்டனர். இவற்றைவிடக் கொடுமை யாதேனுமுண்டோ?

ஆனால் வலியார் ஒருவர் கொடுமை செய்ய எளியவர் பயத்தினால் பொறுப்பது வழக்கம் என்று கூறுவர். அவ்வாறு பாண்டவர்கள் பல மற்றவர்களா? துரியோதனனுதியர் அவர்களைவிட வல்லவர்களா? என்பதை நோக்குங்கால் பாண்டவர்களே எத்தனையோ மடங்கு வல்லவர்கள் என்பதுவெளிப்படும். இதனை யுணர்த்தவே சிறுவயதிலிருந்தே பாண்டவர்கள் துரியோதனனுதியர்களைவிட வல்லவர்கள் என்பதைப் புராணிகர் காட்டியிருக்கின்றனர். விளையாட்டிலும் பாண்டவரே ஜயித்தனர். பகாசுரன் முதலிய ராஜாஸர்களுயும் வென்றனர். துரியோதனனுதியரால் ஜயிக்க முடியாத துருபதனையும் வென்றனர். இவ்வாறு தங்கள் பலத்தைப் பலசமயத்தில் காட்டியுள்ள பாண்டவர்கள் தங்கள் மனைவியைத் துச்சாசனன் துகிலுரியப் பார்த்திருப்பதேன்? போருக் கெழுந்தால் துரியோதனனுதியர் முன்னிற்பாரா? ஒருபோதும் இரார். இதைத் தெரிந்தும் பாண்டவர் வாளா இருந்தமை பொறுமையின் பொருட்டே என்பது தெள்ளிதின் விளங்குகின்றது. 'பொறுத்தார் பூமியாள்வார்' என்பதைக்காட்டுகின்றது. இதனால் அறியக்கிடக்கின்றது என்னவெனில் பொறுமையை இழக்கவேண்டியகாலம் ஒருபோதும் யாவருக்கும் ஏற்படாது என்பதே. பாண்டவர் அடைந்த துன்பத்தைவிட எவருக்கு எத்துன்பம் மிகுதியும் வாக்கூடும்?

பிறகு பரக்கக் காணக் கிடப்பன சகோதர வொற்றுமையும் மூத்தோர் சொற்குக் கீழ்ப்படிதலுமாம். பாண்டவர் ஐவரும் சரீரவல்லமையிலும், புத்திவல்லமையிலும் ஒருவருக்கொருவர் தாழ்ந்தவல்லவர் எனினும் எக்காலத்தும் பொறுமை சிறிதுமின்றி ஒற்றுமையோடே எக்காரியத்தையும் செய்து வந்திருக்கின்றனர். உலகத்தில் மண் விஷயத்திலும் பொன் விஷயத்திலும் மற்றெவ்விஷயத்திலும் மனச் சஞ்சலமடையாத இருவர் பெண்விஷயத்தில் மாறுபட்டு உயிரிழப்பதும் சாதாரணமாயிருக்கிறது. பாண்டவர் ஐவரும் ஒரு மனைவியைப் பொதுவாக அடைந்திருந்தும் கனவிலும் மாறான எண்ணமின்றிக் காலங்கழித்தனர். இப்பரிசோதனையைவிட அவர்கள் ஒற்றுமையை நீக்க வேறு எச்செய்கையாற்றான் முடியும். இதனால் இந்தியமக்கள் அடைய

எண்ணும் ஒற்றுமையும் இத்தரத்ததே என்பது தெள்ளிதின் விளங்குகின்ற தல்லவா?

இதனை யறியாதார் சிலர், பாண்டவர் ஐவரும் ஒரு மனைவியை யடைந்திருத்தலால் 'அவர் நாகரீக மற்ற காலத்தவர்' என்று கூறுகின்றனர். இன்னவர்

“உண்டு குணமிங் கொருவர்க் கெனினுங் கீழ்

கொண்டு புகல்வதவர் குற்றமே”

என்றவருக்கத்தைச் சேர்ந்தவரன்றோ? சூதாடிப் பொருள்களை யெல்லாம் பாண்டவர் தோற்ற பிறகு திரௌபதியைப் பிடித்திழுத்து வருங்கால் அவன் அழுஞ் சமயம் துரியோதனன்,

“தலத்துக்கியை யாது” ஐவரை மணந்த நீ அழுவானேன்’ என்று கூறுவதால் அக்காலத்துப் பலர் ஓர் பெண்ணை மணந்து கொள்ளும் வழக்கம் சாதாரணமாக இருந்ததில்லை என்பது விளங்கவில்லையா?

இது நிற்க, பெண்பாலார்க்கும் இந்நூல் நிறைந்த கற்பைப் புகட்டுகின்றது என்பதைத் திரௌபதியின் சரித்தரத்திலிருந்து நன்கு அறியக்கிடக்கின்றது. கற்பில் திரௌபதி அருந்ததியை யொத்திருந்தாள் என்பதைப் புராணிகர் பல இடங்களில் எடுத்துக் காட்டி யுள்ளார். அவள் சிறு வயதில் துருபதனால் வளர்க்கப்பட்டு மணஞ்செய்து கொடுக்கப்பட்டாள். பாண்டவர் ஐவரையும் ஒருங்கே ஒரே கணவனாகப் பாவித்து நடந்து வந்தாளாகலின் அவள் கற்பிற்குச் சிறிதும் குறை வந்ததில்லை. மேலும் அவ் வைவரையும் ஒரேகாலத்தில் வரித்தாள். ஆதலால் உடல் வேறுபடினும் உயிர் ஒன்றே.

இது நிற்க, கணவனன்றேல் கடவுளே கதியென்று எண்ணி, திரௌபதி, திருதராஷ்டிரன் அரண்மனையில், பாண்டவர் எப்பொருளையுந் தோற்றுச் செய்வதறியாது வீற்றிருக்குங்கால் கண்ணபிரானைத் துதிக்க, ஆபத்துக் காலத்து ‘ஆதிமூலமே’ என்றழைத்த கஜேந்திரனைக் காத்த கடவுள் அவள் கூடவிலுந்து காப்பாற்றியதால் ஆண்டவன் அடியவர்க் கெளியவன் என்பது தெள்ளிதின் விளங்குகின்றது.

அருந்தமிழ் அறிந்த அன்பர்காள்! உண்மை யுணர் விரும்பும் உத்தமர்காள்! மேற்கண்ட நீதிகளைப் போன்ற நல்லொழுக்கத்திற்குச் சாதனமான நன்னெறிகள் நந்தமிழ் இதிகாச புராணங்களில் பல்கிக்கிடக்கின்றன. உண்மையறியும் நோக்கத்தோடு விகற்ப புத்தியின்றி ஆராய்ந்தால் அவை தோன்றாமற்போகா. எப்பொருள் எத்தன்மையனவாகத் தோன்றினும் மெய்ப்பொருள் கண்டுய்வோமாக. சபம்.

S. சுயம்பிரகாசம், விண்ணமங்கலம்.

சுவாமி தரிசனம் செய்யவும் வரியா?

திருவண்ணாமலையில் திருக்கார்த்திகையின்போது சுவாமி தரிசனம் செய்யப்போகும் பக்தர்களிடம் அங்குள்ளவர்கள் வரி வசூல் செய்கிறார்கள்; அதற்கு, 1. சுவாமி உண்டி, 2. அம்மன் உண்டி, 3. சுவாமி அர்ச்சனை உண்டி, 4. அம்மன் அர்ச்சனை உண்டி, 5. விநாயகர் உண்டி, 6. நவக்கிரக உண்டி,

7. நந்தி உண்டி எனப் பல உண்டிகளை ஏற்படுத்தியிருக்கிறார்கள். இவ்வளவு உண்டிகளை ஏற்படுத்தினவர்கள் இன்னும் இரண்டு உண்டிகள் ஏற்படுத்த மறந்து விட்டார்கள். அந்த உண்டிகள் எவையென்றால், தர்மகர்த்தா உண்டியும், குருக்கள் உண்டியுமாம். இவற்றையும் சேர்த்திருந்தால் மிகப் பொருத்தமா யிருக்கும். போடமறந்தது பக்தர்களுக்குக் கொஞ்சம் அனுகூலமாகவே முடிந்தது. அன்னிய மதத்தில் சேருவோருக்குப் பிறமதப் பிரசாரங்கள் பல வழியில் உதவிபுரிந்து வரும்போது நமது இந்து மதத்தார் கோயிலுக்குப் போவதற்கும் வரியேற்படுத்தி யிருப்பது நம்மதவிருத்தியைக் குறைப்பதாகும். கோவிலுக்குச் செல்வோரில் அநேகர் இந்த வரியைக் கண்டு பயந்து கோயிலுக்குள் போகாமல் திரும்பி விடுகிறார்கள். இந்த அக்கிரமத்தைப்பற்றி அங்குள்ளவர்களிடம் கேட்டால் அவர்கள் திருவிழாச் செலவுக்காக இவ்வரி வசூல் செய்யப்படுகிறதென்று சொல்கிறார்கள். திருவிழாச் செலவுக்காகப் பணங்கொடுக்கப் பெரிய மனிதர்கள் இல்லையா? தர்மகர்த்தா, தம் வரும்படியில் சுவாமிக்குத் திருவிழாச்செலவு செய்யக் கூடாதா? இவ்வக்கிரமம் இங்கு நடப்பதன்றி எல்லாவுர்களிலுமே திருவிழாக்காலங்களில் நடக்கிறது. எல்லாம் வல்ல இறைவன்தான் இதைத் தீர்த்து அருள்புரிய வேண்டும். இப்பேர்ப்பட்ட அக்கிரமங்களினாலேயே அநேக சிவஸ்தலம், விஷ்ணுஸ்தலங்கள் எல்லாம் பாழடைந்து வருகின்றன. தர்மகர்த்தாக்களினாலும், பூசாரிகளினாலும் இத்தகைய சீர் கேடுகளுக்கு இடமாகிறது. இத்தகைய தர்ம ஸ்தாபனங்களின் அக்கிரமங்களை, அதிகாரவர்க்கத்தினர் கவனிப்பாராக.

பி. எ. வி. ஐயர், திருப்பத்தூர்.

வைணவப் பகுதி.

(361-ம் பக்கத் தொடர்ச்சி.)

ஸ்ரீ ஆண்டாள்.

ஆழ்வார், குழந்தையுடன் இல்லஞ் சென்றதும், அக்குழந்தையைத் தம் முடைய மனைவியிடம், அதன் வரலாறு கூறிக் கொடுத்தனர். மனைவி தன் கணவர் அவ்வாறு குழந்தையின் பெருமையைக் கூறி வருகையில், மேன்மேலும் அக்குழந்தையினிடத்து அன்பு அதிகரிக்கத் தனது மனமும் கரங்களும் தம்முள் முந்த, இருகைகளாலும் அக்குழந்தையை ஏந்தினாள்; கண் மலர்ந்தாள்; கண்களால் குழந்தையின் அழகைப் பருகினாள்; முகத்தோடு முகஞ் சேர்த்தாள்; முகத்தில் முத்தமிட்டாள்; முறுவலித்தாள்; என்னே! என்றாள்; ஏது? என்றாள்; இன்னது சொல்வதென்று அறியாளாயினாள்; மகிழ்ந்தனள். பெரியாழ்வார் குழந்தையைப்பெற்றது ஊர் எங்கும் பரவியது. ஸ்ரீ கண்ணன் அவதாரங்கேட்டவர், பிள்ளை பிறந்தவிடம் புருந்து

‘நம்பி எங்கு’ ‘நம்பி எங்கு’ என்று ஆவலுடன் சென்று குழந்தையைக்கண்டு ‘ஆனோப்பார் இவன் நேரில்லையான்’ என்றும், “திருவோணத்தான் உலகாரும்” என்றும் பலபடித்தாகப் புகழ்ந்து மகிழ்ந்தனரன்றோ? அவ்வகையே ஆழ்வாருடைய இல்லத்திற்கும் பலருள் சென்று, சந்திரனைக்கண்டு மலரும் நீலோற்பலமெனக் குழந்தையின் மதிமுகங்கண்டு தம் இருகண்களாலும் அக் குழந்தையின் அழகை ஆரப்பருகி வியந்தனர். சிலர், ‘இக்குழந்தையின் கால் அழகைக் கண்டீர்களா’ என்று பாதத்தைப் புகழ்ந்தார்கள்; சிலர் ‘குழல் இருந்தவாறு கண்டீர்களா?’ என்று கேசத்தினைப் புகழ்ந்தனர்; இன்னும் பலர் மற்ற அவயவங்களை வியந்து புகழ்ந்தனர். ஆயர்பாடியில் ஸ்ரீ கண்ணன் அவதாரத்தால் பெற்றாரும், உற்றாரும், மற்றாரும், ஸ்ரீ கண்ணனுடைய பிறந்த வைபவம் கொண்டாடியதே போன்று, ஸ்ரீ வில்லிபுத்தூரார் அனைவரும் ஆண்டாளின் வைபவம் கொண்டாடினர். ஆழ்வார், தமக்கு உலகுக்கும் பேரின்பமே பெருக ஆண்டான் தமது புத்திரியாக வந்தவதரித்தது கண்டு ஆனந்தம் பெருகியவராய், பெற்ற குழந்தைக்குக் கோதை என்று நாமகரணம் செய்தனர். கோதை, ஏனைக் குழந்தைகளைப்போலவே தன்னைப் பெற்றவர் வளர்க்க வளர்ந்து வந்தான்.

அங்ஙனம் வளர்ந்துவருங்காலத்துத் தாய், நெய்கூட்டியதும், பாலிற் கலந்ததுமாகிய சோற்றைத் தன் இடக்கையால் தலையை யிணைத்து உண்பிக்க உண்டும், காலிற் புனைந்த சதங்கை ஒலிக்க, மடநடைப் புறவென்ன நடைகொண்டு, கிண்ணத்திலிட்டசோற்றைச் சிறு கையிட்டெடுத்துத் தரையிலிட்டும், துழாவியும், வாயாற்றற்றியும், உடலிற்படச் சிதறியும், தன்னைப் பெற்றார் தம் உணர்வுகலங்கித் தன்வயப்பட்டுத் தன்னை வாரியெடுத்துத் தழுவிப்படியே வலமிடமாகச்சுற்றி முத்தமிட்டுக் குலாவுமாறு, அன்னாரையும், தன்னைச் சூழவிருந்த மற்றையாரையும் மகிழ்வித்து வருவாளாயினள். மேலும் தன்னைப் பெற்றவர், தனது திருந்துதலில்லாத மழலைச் சொல்லக் காது கொடுத்துக் கேட்டு, ‘இது கேட்டார்க்கு வீணையும் குழலும் பாலும் அமுதமும் கைக்கும் கைக்கும்’ எனவும், தனது செந்துவரவாயிடைச் செக்கர் நிறத்துவானில் சிறு பிறை முளைத்தது என்னும்படி சிறுபல் பிரகாசிக்கத் தான் முறுவலித்தல் கண்டு தாமும் முறுவலிக்கவும் காரணமானான். இவ்வாறு பிள்ளைத்தொழில்களைச் செய்து எவரையும் மகிழ்வித்துவந்த கோதை வளர்ச்சிபெற்றுத் தன்னைநிகர் பருவத்துப் பெண்களுடன் விளையாடத் தொடங்கினான்.

அங்ஙனம் தொடங்கித் தன்னுடைய அழகிலும், செய்கையிலும் எவரும் ஈடுபட்டுத் தன்வயத்தவராகுமாறு செய்ததே போன்று, தன்னுடன் விளையாடும் தன் தொழிப்பெண்களும் தன்வயத்தவராக அவர்களுடன் விளையாடி வந்தாள். கோதையின் அன்பு எல்லாப் பெண்களிடத்தும் குடிகொண்டது. கோதைக்கும் மற்றைப் பெண்களுக்கும் இடையே நிகழ்ந்த அன்பு நாளுக்குநாள் அதிகரித்தது. அந்தப் பெண்கள் ஆண்டாளைத் தமக்குத் தலைவி

யாகக்கொண்டனர். பல்வகை விளையாட்டுப் பொருள்களுடன் விளையாடும் சிறுமிகள், தமக்குள் உறவின்முறைமை வகுத்துக்கொண்டு, ஒருவரையொருவர், 'அம்மாள்' என்றும் 'அக்காள்' என்றும், 'தங்கை' என்றும் அழைப்பாராய் விளையாடுவதோடு, பெரியார், பிள்ளைபெண்களுக்குக் கலியாணம் நடத்துதல் போன்று தாமும் பாவைகளுக்குக் கலியாணம் செய்து களித்தல் இயல்பாதலின், கோதையும் அவ்விளையாட்டில் விருப்புற்று அதற்குரிய பாவைகளுக்கு ஸ்ரீ திருமாலினுடையவும் ஸ்ரீ இலக்ஷ்மியினுடையவும் பெயர்களைச் சூட்டி அவற்றை அழைத்து அழைத்து மகிழ்ந்தாள்; ஸ்ரீ அரங்க நாதன் பெருமையினைச் சுட்டும் பாடல்கள் பலவும் சொல்லி அவற்றிற்கு விவாஹம் நிறைவேற்றி மகிழ்ந்தாள். மேலும் கோதை, மண்ணாலேயே கோயில் ஒன்றமைத்து அதில் ஒரு பாவையைக் கடவுளென்று வைத்துப் பக்கங்களிலுள்ள பல்நிறத்துப் புஷ்பங்களை மாலையாகக்கட்டி அப்பெருமானுக்கிட்டு, எல்லாப் பெண்களும் அவனைத் தொழும்படி அவர்களுக்குக் கட்டளையிட்டாள். பெண்களெல்லாம் மிகவும் பணிந்தவராய் ஆண்டாளிட்ட வழியே செல்வாராயினர். இவர்கள் இவ்வாறு விளையாடி வருதல் இவர்களைப் பெற்றவர்க்கும் பேரின்பம் விளைத்து வந்தது. ஊரிலுள்ளார் எல்லாரும் தத்தம் மக்கள் ஆண்டாளுடன்கூடி விளையாடி வருவதைப் பார்த்துக் களிப்புற்று அதற்கிசைந்திருந்தார்கள். அங்ஙன மிசைந்து, தம் மக்கள் ஆண்டாளுடைய பழக்கங்களைக் கொள்ளுமாறு செய்வதே, தாம் அவர்களுக்குத் தெய்வசுந்தனையை யூட்டுவதற்குரிய வழியாகும் என்று எண்ணினர். சிலர், “ஆண்டாள் விளையாட்டிலும் தெய்வவழிபாடு செய்தலைப் பார்த்து, “இவள், ஆழ்வார்க்குப் பிறந்த குழந்தையன்றே; ‘தாயைப்போல் பிள்ளை தூலைப்போல் சீரை’; இவர் தகப்பனர் அரிபக்தி கொண்டவரல்லரோ? அவர் பழக்கமே இக்குழந்தைக்கும்” என்று கொண்டாடுவாராயினர். அவருள் ஒருத்தி, ‘எல்லாம் இருக்கட்டும்; என்ன இருப்பினும், இக்குழந்தைக்கு இந்த வயதிலே இவ்வளவு அறிவு எங்கிருந்து வந்தது? நாமும் வயிறுதிறந்தோம், அசடுகளைப் பெறுதற்கு’ என்றாள்; மற்றொருத்தி ‘பெண்களுக்கு நற்கணவன் வாய்ப்பதும், சற்புத்திரன் பிறப்பதும், நல்லபெண் உற்பத்தியாவதும் அவரவர் வினைக் கேற்றபடி அமையும்’ என்றாள்.

இவ்வாறு அனைவரும் ஆண்டாளின் விளையாட்டையும், அவன்மூலம் மற்றைப் பெண்களுக்கும் உண்டான நல்லொழுக்கத்தையும், நல்ல எண்ணத்தையும் கண்டு அவளைப் புகழ்ந்ததோடு, அவளைப்பெற்ற பெரியாழ்வாரையும், அவர் தம் மனைவியையும் புகழ்வாராயினர். ஸ்ரீ கண்ணனைச் சூட்டியசோதை, “இவனைப்பெற்ற வயிறுடையாள் என்ன நோன்பு நோற்றாள் கொலோ’ என்னும் வார்த்தை எய்துவித்த இருடிசேசா” என்று சொல்லி மகிழ்ந்தாற் போன்று ஆண்டாளைப் புத்திரியாகப் பெற்ற அவரும், தமக்கு ஆண்டாளால் ஏற்பட்ட பெருமைகண்டு அகம் மகிழ்வாராயினர்.

(தொடரும்.)

N. திருவேங்கடத்தையங்கார்.

ஞானப் பகுதி.

(315-ம் பக்கத் தொடர்ச்சி.)

வேதாந்த சாரசங்கிரக வசனம்.

பகவானுவர், தாமே பிரபஞ்சத்தின் அபிவிருத்தியின் பொருட்டுச் சிருஷ்டியை யுண்டாக்கும் காமுகராயுள்ள ஜனங்களைப் படைத்தார். அந்தக் காமிகளாலே உலகமானது, மோகமடைந்து, சந்திரனால் சமுத்திரம் விருத்தியாவதுபோல் விருத்தி யடைந்துகொண்டிருக்கின்றது. இந்தக் காமத்தை யுண்டாக்குபவன் காமன்; அவனே ஜகத்தைப் பிரமிக்கச் செய்கிறான்; ஸ்திரீ புருஷர்களின் சித்தத்திலிருந்துகொண்டு அவர்களைத் தன் தமோகுணத்தினாலும், ஆசையென்னும் கயிற்றாலும் கட்டிப் பிரபஞ்ச சிருஷ்டியை விருத்திசெய்கிறான்; பிரம்மஞானத்தை நசியச்செய்து ஸ்திரீ புருஷர்களுக்குப் பிரமையை யுண்டாக்குகின்றான். இவற்றை அடியிற்கண்ட அவனுடைய பெயர்கள் விளக்குவனவாம்: (சித்தஜன் = சித்தத்தில் தோன்றுபவன்; சித்தம் = மனம், ஜம் = தோன்றுதல்; காமன் = ஆசையை யுண்டாக்குபவன்; காமம் = ஆசை, அதை யுண்டாக்குபவன் காமன்; மன்மதன் என்பதற்கும் மனதைக் கலங்கச்செய்பவன் என்னும் பொருளாதல் காண்க.)

எல்லாப் பிராணிகளுக்கும் தம் சித்தத்தில் தோன்றும் காமமிகுதியால் போக்யவஸ்துக்களினிடத்தில் “இவற்றை யனுபவிக்கவேண்டும்; இது அனுபவ யோக்கியமானது; இது இன்பமாயிருக்கும்” என்னும் ஆசை யுண்டாகின்றது. இது உண்மையே. இவ்வாறில்லாவிடின் அறியப்படாத வஸ்துக்களினிடத்தும் வாஞ்சை எவ்வாறுண்டாகும்? உண்டாகாதல்லவா! இதனால் ஸ்திரீ புருஷர்களின் சித்தத்திலிருக்கும் காமனே அவர்களை ஆசையென்னும் கயிற்றால்கட்டி ஆட்டுகிறுனென்பது உண்மையேயாகும். இதுபற்றியே இக்காமமானது எல்லாப் பிராணிகளிடத்தும் மிகவும் பிரபலமாகக் காணப்படுகின்றது. இவ்வுடல் முதுமையை யடைந்தாலும் காமமானது முதுமையடைவதில்லை. யௌவனமாகவே யிருக்கும், ஆகையால் புத்திசாலியாயுள்ளவன் இந்திரியவிஷயங்களினிடத்தில் துன்பமுள்ளதென்றெண்ணிக் காமமாகிய பாசத்தால் கட்டப்படாமலிருக்கவேண்டும். அப்படி யிருப்பவனே வீட்டுநெறியை யறிந்தவனாவான்.

[இனி, இக்காமத்தை ஜெயிக்கத்தக்க உபாயம் யாதெனின் கூறுகிறார்.] நான் காமத்தை ஜெயிக்கும் சூட்சுமமான உபாயத்தைச் சத்புருஷர்களுக்குச் சொல்லுகிறேன். அது யாதெனில், சங்கற்பத்தை விடுதலேயாதும். கேட்கப்படுகின்றவைகளும் காணப்படுகின்றவைகளுமாகிய அனுபவயோக்கியமான எந்தப் பொருளிடத்திலும் ‘இது நன்றாயிருக்கின்ற’ தென்னும் புத்தியை விடவேண்டும். அப்படிவிட்டால் ஆசையானது ஒருபோதும் உண்

டாகாது. (இது நன்றாயிருக்கும் என்னும் எண்ணமிருப்பதாலேதான் அப் பொருளிடத்து ஆசையுண்டாகின்றது. அவ்வெண்ணம் இல்லாவிட்டால் ஆசையுண்டாதலுமில்லை.) காமமானது சங்கற்பத்தினாலேயே யுண்டாகின்றது. ஆகையால் சங்கற்பமே காமத்திற்கு வேராகும். வேர் நாசமானால் முளை அழிந்துபோவதுபோல், வேராகவுள்ள சங்கற்பம் நசிப்பதால் காமமும் நசிக்கிறது. நன்றாயிருக்கின்றதென்னும் பாவமில்லாமல் போக்கிய வஸ்துவைக் கோருவதற்கு எவனாயினும் சக்தியுடையவனாவானோ? ஆகான். அதனால் காமத்தை ஜெயிக்க நினைப்பவன் பதார்த்தத்தினிடத்தில் இது நன்றாயிருக்கின்றதென்னும் பாவத்தை அறவே யொழிக்கவேண்டும். காமத்தை ஜெயிக்கும் விருப்பமுள்ளவன் பதார்த்தத்தினிடத்தில் 'இது சுகமுடையது' என்னும் எண்ணத்தைத் தொலைக்கவேண்டும். வஸ்துவினிடத்தில் இது சுகமுள்ளதென்னும் பிரார்த்தி எதுவரையிருக்கிறதோ, அதுவரையிலும் ஒருவன் காமத்தை ஜெயிக்கும் சக்தியுடையவனாகான். ஆகவே, சங்கற்பமுண்டாகாமலிருப்பதற்கு வஸ்துவினுடைய உண்மையான ஸ்திதியை ஆராய்ந்தறிதலும், சங்கற்பத்தினால் அநேக அநர்த்தங்களுண்டாகுமென் றெண்ணுவதுமே தக்க உபாயங்களாம். இவ்விரண்டு உபாயத்தையும் அனுசரித்தால் சங்கற்பமுண்டாவதற்கு இடமேயிராது. உதாரணமாக,

ஓர் இரத்தினத்தைக்கண்ட பொருவன் 'இது ஒருகல்' என்றெண்ணி, அதனிடம் விருப்பங்கொள்ளாமலிருப்பானால், அதனால் நேரிடக்கூடிய பயம் அவனிடத்துண்டாகுமா? 'இது மிகவும் நல்ல இரத்தினம்; இது நமக்குக் கிடைத்தால் எவ்வளவோ ஆனந்தமாயிருக்கலாம்' என்று எண்ணுவானால் பயம் உண்டாகாமலிருக்குமோ? 'இது கிரகிக்கத் தகுந்தது' என்னும் எண்ணமிருந்தாலும் பயமுண்டாகாதா! உண்டாவது திண்ணம். ஆதலால், பொருள்களின் நிஜஸ்திதியைப் பார்த்தலும், அநர்த்தத்தின் எண்ணமுமே, சங்கற்பத்தையும் காமத்தையும் நாசப்படுத்தத்தகுந்த மார்க்கங்களென்றறிதல் வேண்டும்.

'சங்கற்பந்தான் பவந்தம், சங்கற்பம் தீர்ந்ததுமுத்தி' என்று ஞானவாசிட்டங் கூறுகின்றதும் இங்கு உணரற்பாலதாம். சங்கற்பம் உள்ளவரையில் இந்திரிய வியாபாரம் ஒழியாது. இந்திரிய வியாபாரமொழியாதவரை சுகதுக்கங்கள் தொலையா. சுகதுக்கமுள்ளவரை மனம் பரிசுத்த மடையாது. ஆகையால் எல்லா அநர்த்தங்கட்கும் காரணமாயிருத்தலின் சங்கற்பத்தை யொழிப்பதே காமத்தை ஜெயிக்கு முபாயம் என்றார்.

‘பொருளல்ல வற்றைப் பொருளென் றுணரும்
மருளானும் மாணப் பிறப்பு.’

‘அவாவென்ப எல்லா வுயிர்க்கும் எஞ்ஞான்றும்
தவாப் பிறப்பீனும் வித்து.’

‘ஓடும் இருநிதியும் ஒன்றாகக் கண்டவர்கள்
நாடும் பொருளே என் நட்பே பராபரமே.’”

‘ அற்றது பற்றெனில் உற்றது வீடு ’

‘ ஆசையெனும் பெருங்காற்றா டிலவம்பஞ் செனவு மன
தலையுங் காலம்

மோசம்வரு மிதனாலே கற்றதுங்கேட் டதுந்தூர்ந்து
முத்திக் கான

நேசமும்நல் வாசமும்போய்ப் புலனும்இல் கொடுமைபற்றி
நிற்ப ரந்தோ

தேசபழுத் தருன்பழுத்த பராபரமே நிராசையிந்நேல்
தேய்வ முண்டோ.

எனும் பிறவான்றோர் வாக்கியங்களும் ஈண்டு அறியத்தக்கனவாம்.

தனத்தா லுண்டாந் தீமைகள்.

தனமானது பயத்தை யுண்டாக்கும் ; துக்கத்தை எப்பொழுதும் அதி
கரிக்கச்செய்யும் ; உலகநிந்தையைப் பிறப்பிக்கும் ; அந்நியரையெல்லாம் பந்
துக்களாகச் சேர்க்கும் ; நல்ல குணங்களைப் போக்கும் ; லோபகுணத்தை
விருத்தியாக்கும். இவ்வாறு பல தீமைகளை யுண்டாக்குமேயன்றி, மோக்ஷ
சாதனத்தையேனும், சித்தசுத்தியையேனும் தராது. [தனத்தால் பயமுத
லானவை யுண்டாவதெங்ஙனமெனின் விவரிக்கிறார்] பணமுள்ளார்க்கு
அரசரால் பயம்; கள்வரால் பயம்; பங்காளிகளால் பயம்; இவ்வாறு பலவகை
யிலும் பயத்திற்கே காரணமாயிருத்தலால் தனமானது சுகத்திற்குச் சாதக
மாவதில்லை. மேலும், தனமானது சம்பாதிக்கும்பொழுதும் சம்பாதித்த
தைக் காப்பாற்றும்பொழுதும், தானஞ்செய்யும் பொழுதும், செலவிடும்
பொழுதும் துக்கத்தையே யுண்டாக்குவதாகுமாதலின் சுகசாதனமாகாது.
நல்லவர்களுக்கும் தனத்தின் சேர்க்கையால் குணம் மாறுபட்டு இன்னும்
சேர்க்கவேண்டும் என்னும் ஆசை யதிகரிக்கும். அந்த ஆசையால் நன்மை
தீமைகளை யறியும் விவேகம் குறையும். விவேகக் குறைவால் தீமையுண்டாகு
மென்பதைச் சொல்லவேண்டியதில்லை.


செல்வம் சேராவிட்டால் வறுமையானது மனிதர்களை வாட்டுகின்றது.
தனம் சேர்ந்தாலோ ஆசையானது மனிதரை வருத்துகின்றது. ஆதலால்
தனமானது இருக்கிறவனையும் கஷ்டத்திற் காளாக்கும். இல்லாதவனையும்
கஷ்டத்திற் காளாக்கும். எனில், வேறு யார்க்குத்தான் அது சுகத்தையுண்
டாக்கும்! தனத்தை ஒருவன் தானே அனுபவித்தால் அது அவனுக்கு மதத்தை
யுண்டாக்கும். தானதருமங்களைச் செய்தாலோ, அத்தானதருமத்தாலுண்
டாகும் புண்ணியப்பேற்றை யனுபவிக்க மறுபிறவி யுண்டாகும். தான்
அனுபவித்தல், பிறர்க்குக் கொடுத்தல் என்னும் இவ்விருவகையிலும் தனம்
கனம் ஏதுவாயிருக்கக்காண்டலின், வேறெவ்வகையில் தனம் இன்பம் தரும்!
இவற்றைத் தவிர வேறு மார்க்கம் இல்லை.

(இங்கு தானதருமங்களும் பிறவிக் கேதுவாகலின், அதுவும் செய்யத்
தக்கதல்ல எனக் கூறியது, கேவலம், மோக்ஷத்தைமாத் திரம் கோருபவர்க்கே

யாம், மற்றவர்க்கன்று. பேராசைகொண்டு செல்வந்தேடுதலும் தானு மனுப
விக்க விரும்புதலும் எவருக்கில்லையோ, அன்னார்க்கே இது கூறப்பட்டது.
'இருவினையால் வரும் இன்பொடு துன்பம்'. பொன்னாச்செய்த சங்கிலியாயி
னும், தலைப்படுத்தும்வகையில் இருப்புச்சங்கிலிக் கொத்ததேயாமாறுபோல்,
பாபத்தைத் துய்க்கத் தீவினை பிறவி தருவதுபோல், புண்ணிய கருமமாகிய
நல்வினையும், பிறவியைத் தருவதாகலின், சகல துன்பங்கட்கும் இருப்பிட
மாகிய பிறப்பை யொழித்துப் பிறவாநெறியை அடைய விரும்புவோர் இரு
வினையும் மற்றவராதல் அவசியம். இதுபற்றியே நாயனரும் 'இருள்சே ரிரு
வினையும் சேரா இறைவன்—பொருள்சேர் புகழ்புரிந்தார் மாட்டு' என்றார்.
பிறவியற்ற நிலையே முத்தியாம்—புண்ணிய மிகுதியாலுண்டாம் பிர்மேந்தி
ராதியர் பதமும் துன்பவேதாவாம் என்பது முன்னர் முதற்சாதனமாகிய
நித்தியாநித்திய வஸ்து விவேகம் கூறியவிடத்து விளக்கப்பட்டிருக்கின்றது.
ஆண்டுக்காண்க.

(தொடரும்.)

பூ. ஸ்ரீநிவாசன், தமிழ்ப்பண்டிதர், சித்தூர்.



ஆத்திசூடி உதாரணக்கதைகள்.

(365-ம் பக்கத் தொடர்ச்சி.)

“காப்பது விரதம்.”

“காப்பது—(விரதத்திற்குரிய ஒழுக்கங்கள் தவறாமல் அவற்றைக்) காப்
பாற்றிக்கொள்வதே, விரதம்—விரதமாகும்” என்பது இதன்பொருள்.

மனிதர், நல்லநீரில் குளித்துக் கடவுளைத்தொழுது, பரிசுத்தமானதும்,
குறைந்த அளவுள்ளதுமான உணவுண்டு, தம் முயிர்களைப்போலவே பிறவுயிர்
களையும் நினைத்துப் பாதுகாத்து, தர்மகாரியங்களைச் செய்து வருதலும்,
இன்னும் பல புண்ணியச் செயல்களைப் புரிவதுமே விரதத்திற்குரியனவாம்.
இவற்றைச் செய்யவேண்டுமென்று உறுதிசெய்துகொண்டு காத்து வருவது
தான் விரதமென்று சொல்லப்படும். இவ்விரதத்தை நிறைவேற்றி வருவோர்,
கடவுள் அருள்பெற்று இன்பத்தை யடைவர். இவ்விரதங் கெடுத்து வாழ்
வோர், இவ்வுலகத்திலும், மறு உலகத்திலும் துன்பத்தையே அடைவார்கள்.
விரதத்தின் தன்மை இவ்வளவு சிறந்ததாயிருந்தும் சிலர் இதனைக் கைவிட்டு
நற்பயனிழந்து திரிகின்றார்கள்; சிலர் விரதத்தின் உண்மைக்கருத்தை உண
ராமல், பெருமைக்காக அதனைச் செய்பவர்கள்போல நடித்து இம்மை
மறுமை இரண்டிடங்களிலும் இடர்ப்படுகின்றனர். இப்படிப் போலி விரதங்
கொண்டு துன்பமுற்றார் பலருண்டு; அவருள் ஒருவர் கதையை இதனடியில்
விளக்குவாம்:

சில ஆண்டுகளுக்குமுன், செம்பியன்பட்டியென்னும் கிராமத்தில், நச்சுவாய் நாகப்பன் என்னும் ஒரு மனிதனிருந்தான். இவன், எப்பொழுதும் ஓயாமல் பேசிக்கொண்டே யிருப்பான்; இவன் பேச்சோ, கேட்பவர்க்கு நஞ்சைப்போல் வெறுக்கத்தக்கதாயிருக்கும்; இந்த இரண்டுவகைக் காரணங்களினாலேயே இவனுக்கு இந்த 'நச்சுவாய் நாகப்பன்' என்ற பெயர் ஏற்பட்டது. இவன், கல்வியறிவில்லாதவன்; தற்பெருமை யுடையவன்; சாப்பாட்டில் மிகுந்த விருப்பமுடையவன்; சிறந்த கல்வியுடையவன்போலவும், உயர்ந்த சீலமுள்ளவன்போலவும், தெய்வபக்தியிற் சிறந்தவன்போலவும் நடிக்கத்தக்கவன்.

இவன், சாப்பாட்டில் மிகுந்த விருப்பமுள்ளவனாயிருந்தும் இவனுக்குத் தினந்தோறும் சரியான சாப்பாடு அகப்படவில்லை. இவன் மனைவி, கையழுத்தக்காரி; பணச்செலவானால் அவளுக்கு வயிறெரியும்; அதனால் அவள் அதிகச் செலவுசெய்து ஒருநாளாவது நாகப்பனுக்கு நல்ல சாப்பாடு சமைத்துப் போடுவதில்லை. நாகப்பன் சாப்பாட்டில் மிக்க ஏக்கங் கொண்டிருந்தான். அதனால் இவன், 'நம் மனைவியை ஏமாற்றி நல்ல சாப்பாடு சாப்பிடுவதற்கு என்ன தந்திரம் செய்யலாம்?' என்று ஆலோசித்தான். 'தான் பற்பல விரதங்களை யேற்படுத்திக்கொண்டு மகாவிரததாரிபோல நடித்துவந்தால் பெருந்தீனிக்கு இடமுண்டாகும்' என்பது இவனுக்கு விளங்கிற்று. அதுமுதல் இவன், அமாவாசை, கிருத்திகை முதலிய இரண்டுமூன்று விரதங்களை ஏற்படுத்திக்கொண்டான். சில மௌட்டிக விரதக்காரர்கள் விரதத்திற்குக் காலையில் வயிறுநிறைந்த பலகாரமும், மத்தியானம் விலாப்புடைக்கும் சாப்பாடும், இராத்திரியில் தொண்டைவரைநிறையும் பலகாரமும் விழுங்கி யேப்பம்டுவது வழக்கமாதலால் அந்த வழக்கத்தையே இவனும் தன் பெருந்தீனிக் கண்கூலமாக ஏற்படுத்திக்கொண்டான். இவன் மனைவி செலவைக்குறைக்கும் கெட்டிக்காரியாயிருந்தாலும் விரதத்திற்குக் குறைவு செய்யக்கூடாதென்று பயந்து, விரததினங்களில் மாத்திரம் பலகாரபடிணங்களை யும், சாப்பாடுகளையும் குறைவில்லாமற் செய்து இவனுக்குப் போட்டுவந்தாள். அவ்வாறு போட்டுவரவே நாகப்பன், 'விரதம் நம்முடைய பெருந்தீனிக்கு நல்ல உதவிபுரிகிறது; இதையே நாம் இன்னும் அதிகப்படுத்திக் கொண்டால் அடிக்கடி ஆனந்தச் சாப்பாடு சாப்பிடலாம்' என்று முடிவு செய்து கொண்டு முன்னிருந்த விரதங்களுடன், ஞாயிற்றுக்கிழமை விரதம், சோமவாரவிரதம், செவ்வாய்க்கிழமை விரதம், வெள்ளிக்கிழமை விரதம், சனிக்கிழமை விரதம் ஆகியவற்றையும் ஏற்படுத்திக்கொண்டான். ஒருவாரத்தில் புதன், வியாழம் என்னும் இரண்டுநாட்கள்தாம் இவனுக்கு விரதமில்லாத தினங்கள். 'எல்லாத்தினங்களையும் விரதத்திற் சேர்த்துவிட்டால் மனைவிக்குச் சந்தேகமுண்டாகும்; அதனால் உள்ளதும் கெட்டுவிடும்' என்று பயந்தே இவன், அந்த இரண்டுதினங்களையும் விட்டுவைத்தான்; இல்லாவிடில் அவற்றையும் விரதத்தில் சேர்த்தேவிடுவான்.

இவ்வாறு விரதத்திற்கு ஏற்படுத்திக்கொண்ட ஐந்துதினங்களிலும்

இவன், காலையில் எழுந்தவுடன் இட்டலியில் ஏழெட்டும், தோசையில் பன்னிரண்டும், புட்டில் அரைப்படியும் உள்ளே தள்ளிவிட்டு முக்காற்படி மோரை மூச்சவிடாமற் குடித்துவிடுவான்; மத்தியானத்தில் சீக்கிரம் குளித்து விட்டுச் சாப்பாட்டை நினைத்துக்கொண்டே மந்திரம் சொல்லும் பாவனை காட்டி, ஐந்தாறுவகைக் கறிகளுடன் சாப்பாட்டை இலையில் பரப்பிச் சுவாமிக்கென்று தீபாராதனை காட்டிவிட்டுத் தொண்டைக்குழிவரையில் வரும் படி எல்லாவற்றையும் விழுங்கி எப்பமிட் டெழுந்திருப்பான். இரவில் இரு பத்தைத்து தோசையை வயிற்றிற்போட்டு நிரப்பிவிடுவான். இவ்வகையான சாப்பாட்டு விரதத்தை இவன் நெடுங்காலமாக நடத்திவந்தான்.

இவ்வாறு பெருந்தீனி விரதம் நடைபெற்று வருங்காலத்தில், ஒரு சமயத்தில் ஒரு முக்கியமான விரததினம் வந்தது. அன்றைக்கு அதிகமான பலகாரவர்க்கங்களும், பலமான சாப்பாடும் செய்யவேண்டுமென்று நாகப் பன், தன் மனைவியிடம் கேட்டுக்கொண்டான். அவன் அவ்வாறே அவற்றைச் செய்தான். நாகப்பன் அன்று காலையில் விரதத்திற்காகப் பன்னிரண்டு இட்டலியும், இருபத்துநான்கு வடையும், மூன்று கப் உப்புமாவும், இரண்டு கப் காப்பியும் உட்கொண்டான். பலகாரங்கள் அதிகரித்திருந்ததால் அவனுக்குப் பன்னிரண்டுமணிவரை பசியெடுக்கவில்லை; பலகார எப்பம் பலமாகக் கிளம்பிக்கொண்டிருந்தது. அப்படியிருக்கும்போதே அவன், குளித்துத் தெய்வசிந்தனை சிறிதுமின்றிக் கடவுளுக்குப் பூசனை புரிபவன் போல நடித்துவிட்டுச் சாப்பாட்டில் உட்கார்ந்து, நெய்யிலும் பருப்பிலும் ஓர் இலேசோறும், குழம்பில் ஒருமுறம் சாதமும், இரசத்தில் அரைப்படி அன்னமும், தயிரில் காற்படி சாதமும், ஐந்தாறுவடைகளும், இரண்டு மூன்று அப்பளங்களும், தேங்காயனவு சர்க்கரைப்பொங்கலும் உட்கொண்டு அரைப்படி பாயசத்தையும் குடித்துவிட்டு அன்றுமுழுவதும் மூச்சவிடமுடியாமல் திணறிப் படுத்துப் புரண்டுகொண்டிருந்தான். அப்படிப் புரண்டவன் அன்றிரவு சும்மாவிருந்து தொலையாமல், தன் மனைவியிடம், “இன்றைக்குப் பசியில்லை; ஆனாலும் இரவில் சும்மா படுக்கக்கூடாது; இராத்திரிக்கு இருபது தோசைமாத்திரம் சுட்டுடுத்துக் கொஞ்சம் எள்ளுப்பொடி செய்து வைத்துவிடு” என்றான். அவன் அப்படியே எள்ளுப்பொடியுடன் இருபது தோசையும் சுட்டுவைத்தான். நாகப்பன் அவற்றையும் தின்று, பகலில் மீதிப் பட்டிருந்த பாயசத்தில் காற்படி குடித்துவிட்டுப் படுத்துக்கொண்டான்.

சிறிது நேரத்திற்குள் அவனுக்கு வயிற்றுவலி யுண்டாகிவிட்டது; வயிறு மிடாப்பானைபோல் பொருமிக்கொண்டது; அவன் வேதனை சகிக்காமல் கதறினான்; அப்பால் அவனுக்கு அஜீரணபேதியாகத் தொடங்கிவிட்டது. அவன் விடியும் வரையில் படாதபாடெல்லாம் பட்டான். விடிந்தபின் அவன் ஒரு வைத்தியரை அழைத்து அவரிடம் தனக்குண்டான வயிற்று வேதனையைக் கூறினான். அவர் அதற்கு மருந்து கொடுத்தார். அவன் நெடுநாட்களாகப் பெருந்தீனி தின்றுவந்ததால் இரைப்பை கெட்டுவிட்டது. அதனால் அந்த மருந்தினாலும் அப்போதவனுக் கேற்பட்ட அஜீரண வியாதி நீங்க

வில்லை; நிலையாக அவனிடத்தில் நின்றவிட்டது. அதன்மேல் அவன் சிறிது ஆகாரமும் உட்கொள்ளமுடியாமல் நாடோறும் வருந்தி முடிவில் அளவற்ற ஆகார ஆவலோடு உயர்விட்டான்; இவ்வுலகத்தில் ஏற்படும் இன்பத்தை யிழந்து, போலிவிரதம்புரிந்து கடவுளை ஏமாற்றியதால் மறுமையில் நரகத்திற் சேர்ந்தான்.

(தொடரும்.)

சேம்பூர். வீ-ஆறுமுகஞ்சேவை.

சன்மார்க்கத்துக்கேற்ற சற்போதங்கள்.

அன்பை வளர்ப்பவர் இன்பம் பெறுவர்
ஆசை யழித்தவர் ஈசனைச் சேர்வர்
இருமைக்கு மேற்றதைப் பெருமையாய்ப் பேணு
ரானருக் கீவது தானமா காது
உண்மையில் நிற்பவர் தண்மை யடைவர்
ஊருடன் சேருதல் யாருக்கும் நன்மை
எந்தச் செயலையும் சிந்தித்துச் செய்
ஏற்பவர்க் கீபவர் போற்றப் படுவர்
ஐந்து புலன்வழி சிந்தை விடாதே
ஒற்றுமை நன்மையைப் பெற்றிடச் செய்யும்
ஒரா துரைத்தல் சீரா காது
ஒளவிய மகத்தின் அழகைக் கெடுக்கும்
கல்வியின் மேலாம் செல்வமிங் கில்லை
காசினியில் முற்றாய்ப் பாசம்வை யாதே
கிழவரை மதிப்போர் அழகுற வாழ்வார்
கீழோர் கெட்ட ஊழினைச் சேர்ப்பார்
குருபணி மறுப்போர் இருநர கெய்துவர்
கூடிப் பிரிதல் கேடு விளைக்கும்
கெட்டவர் கூட்டம் விட்டிட விரும்பு
கேடு புரிந்தால் நாடு பழிக்கும்
கைத்தொழி லெமக்கு மெய்த்துணை புரியும்.

(தொடரும்.)

கா. சின்னப்பா, யாழ்ப்பாணம்.

“நல்லுரைத் திரட்டு.”

(226-ம் பக்கத்தொடர்ச்சி.)

(151) பெண்ணின்றேல், ஆண்தோன்றுதற்கு வழியில்லை. ஆகவே, பெண்ணை வெறுத்துக் காட்டுக்குச் செல்லுவோர் உண்மைக்கு மாறுபட்டு நடப்பவரேயாவர். (152) இவ்வுலகிலேயே எல்லாமுண்டு. (153) ஒரே பத்திராசிரியரால் முற்றும் வரையப்பெற்றுவரும் பத்திரிகையைவிட, பல அறிஞர்களான் எழுதப்பட்டுவரும் பத்திரிகையே மக்கட்கு நலந்தரவல்லது. என்னை?

ஓர் ஆசிரியர் எத்தகைய பேரறிஞராயிருப்பினும், அவ்வொருவரின் கருத்தே அப்பத்திரிகையில் தோன்றும்; பலவேறு அறிஞர்களின் உளத்தைத் தன்னகத்தே தாங்கிவரும் பத்திரிகையோ அங்ஙனமன்று; பல அறிஞர்களின் கருத்தைத் தன்னுட்கொண்டு மக்களை உய்விக்குமாறு எழுந்த “நவசக்தி,” “ஆனந்தபோதினி” “லட்சுமி” “தமிழர்” முதலிய பத்திரிகைகளைத் தன் மனதாரப் போற்றுகிறார்களே இயலவில்லை. (154) வருமுன் காப்போர் அறிஞர். (155) அந்நியநாட்டுத் துணி அணிவோர் அவமானத்தையும், டம்பத்தையும், அறியாமையையும் விலைகொடுத்து வாங்குகிறவராகிறார். (156) கணவன் எத்தகைய துன்மார்க்கனாயிருப்பினும், மனைவியின் அன்பாலும், காதலாலும், சாமர்த்தியத்தாலும் அவன் சன்மார்க்கனாகிவிடுவான். (157) நாம் கதருக்காகச் செலவிடும் ஒவ்வொரு பைசாவும், நமது ஏழைச்சகோதரி சகோதரர்களுக்கே கிடைக்கிறது; இஃது மட்டுமன்று, நமது நன்மதிப்பையும், எளிய-இயற்கையான-இன்ப வாழ்வையும், அறிவையும் பெறுகிறோம். (158) “கதர்”த் துணியை “முரட்டு”த் துணி எனக் கூறுவோரே “முரடர்” என்பது எனது தாழ்மையான கருத்து. இதனால் ஒருகால் பாவமாதல், பிறதீங்காதல் உண்டாமேல் அவற்றை ஏற்றுக்கொள்ள அஞ்சவேனில்லை. (159) ஒத்தமனம், ஒத்த கல்வி உடைய ஆண், பெண் ஆகிய இவருள்ளத்தினின்று மலரும் “அன்பு” எதுவோ, அதுவே நல்லோரால் சொல்லப்படும் “காதல்” என்பது.

(தொடரும்.)

திரு. வீ. மு. பொன்னையா.

விவசாயப் பகுதி.

(375-ம் பக்கத் தொடர்ச்சி.)

வரிக் கஷ்டம்.

தற்காலத்தில், நன்செய்ப் பயிர் செய்யும் நிலங்களும், புன்செய்ப் பயிர் செய்யும் நிலங்களும் ஒரு காலத்தில் நம்மை ஆளப்படுபவர்களால் நமக்கு விடப்பட்டவைகளே. அவர்கள், தங்களுடைய சைனிய முதலிய பிரஜைகளைக் காக்கும்படியான செலவுகளுக்காகவும், இதர செலவுகளுக்காகவும், தங்களுடைய நிலங்களை, பிரஜைகளுக்கு இலவசமாகக் கொடுத்து வரி முகாந்தர வரும்படியை இராஜாங்கத்தில் உண்டு பண்ணியிருக்கிறார்கள். அத்தகைய நிலங்களுக்குக் கூடியமட்டில் தம்மால் இயன்றவரையில் அவ்வக்காலங்களிலிருந்து ஆட்சி புரிந்தவர்கள் கால்வாய்களும், ஏரிகளும், கணவாய்களும், மடுவுகளும், ஆறுகளும் ஏற்படுத்திக் குடிகளுக்கு உதவி புரிந்தார்கள். அவ்வாறு ஜல ஆதாரம் தேடி வைத்துள்ள நிலங்கள் நன்செய் நிலங்களாயின. அத்தகைய நன்செய் நிலங்களுக்கு, ஆட்சியாளர், ஜல ஆதாரத்துக்கு ஏற்பட்ட செலவுக்குத் தக்கவாறு அதிக வரி ஏற்படுத்தி வசூலித்து வந்தார்கள். ஜல ஆதாரம் தேடி வைக்க முடியாத நிலங்களுக்குப் புன்செய் நிலங்களென்ற பெயராயிற்று. அவற்றிற்கு ஆட்சியாளர் குறைந்த தீர்வையை வசூலித்தும் வந்தார்கள். இப்போதோ ஜல ஆதாரங்களுக்குப் புதிதாகச் செலவு செய்யாவிட்டாலும் புன்செய் நிலங்களுக்கும், நன்செய் நிலங்களுக்கும் 30 வருடங்களுக்கொரு தடவை தற்போது ஆட்சி புரிவோர்கள் நிலங்களின் வளங்களை

அனுசரித்து, ரெவினியூ செட்டில்மெண்டு என்னும் வரி விகிதத்தை ஏற்படுத்தி விடுகின்றார்கள். மேற்படி ரெவினியூ செட்டில்மெண்டு செய்கின்ற வர்களுல் நிர்ணயிக்கப்பட்ட வரிப்படி 30 வருஷங்கள் வரையில் அதாவது அடுத்த ரெவினியூ செட்டில் மெண்டு வரையில் ஒரேபடித்தாய் வரி வசூலிக்கப்பட்டு வருகின்றது. செட்டில்மெண்டு செய்யும் காலத்தில் வளமாய் இருந்த நிலங்கள் சில வருஷங்களுக்குள் கேவல ஸ்திதி அடைந்து ஜல ஆதாரம் குறைந்து, உற்பத்தியும் குறைந்து விட்டபோதிலும் அவற்றிற்கு ஒரு காலத்தில் ஏற்பட்ட ரெவினியூ செட்டில்மெண்டுப்படி, அடுத்த 30 வது வருஷத்தில் ஏற்படும் செட்டில்மெண்டு வரையில் ஒரே படித்தாக வரி வசூலிக்கப்படுகின்றது. இது நிற்க ஆட்சியாளர்களால் வரி வசூல் செய்வதற்காக இனாமாகவும், தர்க்காஸ்து மூலமாகவும் குடிகளுக்கு நிலங்களைக் கொடுத்து அவர்களிடம் வரி வசூலித்துக் கொண்டு வருவதில், விவசாயிகள், ஒரு வித செலவுமில்லாமல் நிலங்களை அவ்வவர் பேர்களுக்கு கவன்மெண்டு கிஸ்தியைக் கட்டிச் சவாநீனப் படுத்திக் கொண்டு குடிவார மேல் வார பாத்தியதையை மாற்றவும், விற்கவும், தானம் செய்யவும் உரிமை யிருக்கும் படி ஆட்சியாளர் சட்டம் விதித்திருப்பதாலும், குடிகள் கிஸ்தி பாத்தியத்தை ஆட்சிபுரிவோருக்கு விட்டு விட்டுக் குடிவார மேல் வார பாத்தியதையை தஸ்தாவேஜு மூலமாக விற்கியம் செய்யச் சட்டம் இருந்து வருவதாலும் நாளடைவில் குடிகளின் பரபரப்புக் கேற்றவாறு அவ்வவ்வுர்களில் நிலங்களைக் கிரயம் வாங்குதல் அதிகப்பட்டு இலவசமாகக் கிடைத்த நிலங்களுக்குத் தற்காலத்தில் குடிவார மேல்வார பாத்தியதைக்காக ஏக்கர் ஒன்றுக்கு 1000, 2000 ரூபாய் கொடுத்து வாங்கும் வழக்கம் ஏற்பட்டு விட்டது. இப்படி வாங்குகிறவர்கள் தம்மால் சம்பாதிக்கப்பட்ட பொருள்கள் யாவையும் சேகரித்து நிலத்திற்குக் கொடுத்துத் தங்களுக்கும் தங்கள் சந்ததிக்கும் சாஸ்வத ஜீவனத்திற்காக அந்த நிலங்களின் குடிவார மேல் வார பாத்தியதையை வாங்கி அதன் மூலிய வரும்படியைக் கொண்டு ஜீவனம் செய்து வருவதால், எத்தகைய கஷ்டங்கள் நேர்ந்தாலும், எத்தகைய வரி விகிதங்கள் ஏற்படினும், ஏற்பட்டிருந்தாலும் வரி கொடா இயக்கத்தைச் சாதிக்க வல்லமை யற்றவர்களாய் இருக்கின்றார்கள். சாகுபடி குறைந்து மழையில்லாமலும், தக்கபடி ஏரியில் ஜலமில்லாமலும், 2 மாதம் 3 மாதம் ஜல ஆதாரங்களைக் கொண்டு பயிர் செய்து கதிர் வரும் சமயம் ஜலத்தட்டினால் அப்பயிர்கள் சாவியாய் விடுவதற்கும், ஒரு அணை இரண்டணை பலிதங்களுக்கும் வரிவஜா கேட்பதைத் தவிர வேறு வழியின்றித் தவிக்கும் அந்த விவசாயிகளுக்கு, கலெக்டர் அவர்கள் ரெவினியூ செட்டில்மெண்டுக்கு மாறுதலாயும், ஒரு அணை இரண்டணை பலிதங்களுக்கு வரிவஜா கிடையாது என்ற சட்டத்துக்கு மாறுதலாயும் ஒன்றும் செய்ய இயலாதவர்களாய், ஜமாபந்தியில் பார்ப்பதாய்ச் சமாதானங் கூறிவிட்டு, ஜில்லாவில் வரி வசூலிக்கும் தொகை குறையும் பட்சத்தில் இராஜாங்கத்தாரால் காரணம் கேட்கப்படும் என்னும் பீதியால் வரிவஜா செய்யாமல் எதோ சில காரணங்களைச் சொல்லி அவர்களால் வரி வசூலித்து வரப்படுகின்றது. ஆகையால் ரெவினியூ செட்டில்மெண்டு 30 வருஷத்திற்கு ஒரு முறை என்றிருப்பதைத் திருத்திக் குறைந்தது 5 வருஷத்திற்கு ஒரு தரம் செட்டில்மெண்டு அமைக்க வேண்டுமெனத் தற்கால ராஜாங்க கௌன்சிலர்கள் சட்ட சபையில் கிளர்ச்சி செய்து தீர்மானித்தல் வேண்டும். ஒரு கால் இராஜாங்கத்தார் ரெவினியூ செட்டில்மெண்டுக்கு அதிக செலவுகள் ஏற்படும் என்று ஆக்ஷேபிக்கும் பஷத்தில், ஒவ்வொரு ஜில்லாக்களிலும் கர்ணம், முன்சீப்,

தாசீல்தார் இவர்களோடு ஊர் ஜனங்களையும் அனுசரித்து ஊராளர்களில் இலவச பஞ்சாயத்தார்களை நேமித்து அவர்களைக் கொண்டு குறைந்த செலவுகளில் செட்டில்மெண்டு செய்து விடலாம் என்று அதற்குப் பதிலளிக்க வேண்டும்.

ஒரு அணை இரண்டணை பலிதங்களுக்கு வரிவஜா கிடையாது என்ற சட்டத்தைமாற்றி ஒரு அணை இரண்டணைபலிதங்களுக்கு வரி வசூலித்தல் ஆகாது என்னும் சட்டத்தை நிர்ணயிப்பதும் அன்றி, இரண்டணைமுதல் எட்டணைபலிதம் வரையில் விளையும் நிலங்களுக்கும் வரி வஜா செய்தல் வேண்டும் என்னும் சட்டத்தை ஏற்படுத்துதல் வேண்டும். அதிகப் பொருள் கொடுத்து நிலங்களின் மேல்வார குடிவார பாத்தியதையை வாங்கிய விவசாயிகளின் நிலைமையை விசாரிக்கப்புகின் அது கவலைக்கிடமுள்ளதாயிருக்கும். சுமார் 2000 ரூபாய் கொடுத்துக் கிரயம் வாங்கப்பட்ட ஒரு ஏக்கர் நிலத்தில் குடிவார பாத்தியதையைப் பயிர் செய்வோர்களுக்கு விட்டு விட்டு மேல்வார பாத்தியதையை அடையும் நிலச் சொந்தக்காரர்களுக்கும், குடிவார பாத்தியதையை அடையும் பயிரிடுபவருக்கும் உள்ள கஷ்டங்களும், அவற்றின் நிவர்த்தியும் பின்வரும் சஞ்சிகையில் என் அறிவிற்கு எட்டிய அளவு எழுதப்படும்.

டாக்டர் மே. மாசீலாமணி முதலியார்.

வைத்தியப் பகுதி,

வைத்தியக் குறிப்பு.

(872-ம் பக்கத் தொடர்ச்சி.)

முன் சொன்ன சிற்றமணக்கெண்ணெயைப்பற்றிச் சிறிது கூறுவாம்.

தற்காலத்தில் பலர் மிஷின்களினால் செய்யப்பட்ட விளக்கெண்ணெயில், வீசைக்கு 1 படி விகிதம் சுத்தஜலத்தைச் சேர்த்து அவ்வாறு சேர்க்கப்பட்ட ஜலம் சுண்டும் வரையில் அதைக் காய்ச்சுகிறார்கள்; இப்படி இரண்டு மூன்று தரம் காய்ச்சினபிறகு அந்த எண்ணெய் தெளிவாகவும், வெண்ணிறமாகவும் மாறுகிறது. பிறகு அதைப் போத்தல்களில் அடைத்துக் கார்க்கிட்டுச் சீல் செய்து, லேபில் ஒட்டி (காஸ்டர் ஆயில்) அல்லது விளக்கெண்ணெய் என்று கடைகளில் விற்கிறார்கள். இதனையே சகலரும் குழந்தைகளுக்கும், பெரியவர்களுக்கும் உட்கொள்ளக் கொடுக்கிறார்கள். வைத்தியர்களாலும், மற்றவர்களாலும் செய்யப்படும் வாய்வு எண்ணெய் குளிர்ச்சி எண்ணெய் முதலிய பல வித எண்ணெய்களுக்கும் மேற்சொன்ன எண்ணெயே உபயோகித்து வரப்படுகின்றது. முற்காலங்களில் உள்ளவர்கள் மேற்சொன்னமாதிரியில் செய்யும் விளக்கெண்ணெயை உபயோகித்தால் உஷ்ணம் அதிகரிக்கும் என்று கருதி, விளக்கு எரித்தல் முதலியவைகளுக்குச் செக்கினாலும் மிஷினினாலும் செய்யப்பட்ட விளக்கெண்ணெயைக் கையாண்டும், உள்ளுக்குச் சாப்பிடுவதற்கும் மருந்துகள் செய்வதற்கும் வேறுவிதமாகச் செய்யப்பட்ட விளக்கெண்ணெயை உபயோகித்தும் வந்தார்கள். அதை எப்படிச் செய்து உபயோகித்தார்களெனின், பெரிய முத்துக்கொட்டைகளை நீக்கிச் சிறிய ஆமணக்குக் கொட்டைகளைப் பொறுக்கி எடுத்து உரலில் போட்டு தோசைமா ருப்பு வதைப்போல் ஆட்டி அதில் சுமார் 2-படி கொட்டைக்கு 12-படி வீதம் ஜலம் விட்டு அதைக்கலக்கி ஒரு பெரிய பானையில்விட்டு மூன்றுநாள்முதல் ஏழு

நான் பரியந்தம் புளிக்கவைத்துப் பின் அடுப்பில் ஏற்றி ஜலத்தில் உஷ்ணம் ஏறும்படி நெருப்பைமூட்டிச் சிறு தீயாக எளிப்பார்கள். அப்போது ஆமணக்கின் எண்ணெய் வெளிப்பட்டு ஜலத்தின்மேல் மிதக்கும். அதைக் கையால் வழித்துக் கோப்பைகளில் சேர்த்துச் சூரியபுடத்தில் ஜலம் சுண்டும்வரையில் வைத்துப் பழயகுடுவைகளிலாவது அல்லது போத்தல்களிலாவது அடைத்து வைத்துக்கொள்வார்கள். முன்னோர் இதனை ஊற்றின சிற்றாமணக்கெண்ணெய் என்று உபயோகப்படுத்தி வந்தார்கள். இத்தகைய எண்ணெய் சரீரத்திற்கு எக்காரணத்தாலும் உஷ்ணத்தை உண்டுபண்ணாது. இதற்கு மாறாய்ச் சரீரத்திற்குக் குளிர்ச்சியையும், சரீரபுஷ்டியையும் தந்து, உஷ்ண சம்பந்தமான வியாதிகளை நிவிர்த்திசெய்யும். முன் சஞ்சிகையில், முன்னோர் கணச்சுடு உள்ளவர்களுக்கு விளக்கெண்ணெயில் பேயம்பழத்தைத் துண்டுகளாகச் செய்துபோட்டுச் சூரியபுடத்தில் வைத்து உபயோகப்படுத்தி வந்தார்கள் என்று நாம் சொல்லியது நண்பர்களுக்கு ஞாபகமிருக்கலாம். அதற்கு அவர்கள் பின்னால் சொல்லிய முறைப்படி செய்த எண்ணெயையே உபயோகப்படுத்திவந்தார்கள். ஆதலால், இதைக் கண்ணுறும் சகலரும் வைத்திய முறைகளுக்குப் பின் சொல்லிய விளக்கெண்ணெயையே உபயோகிக்குமாறு வேண்டுகிறோம்.

டாக்டர். மே. மாசீலாமணி முதலியார்.

தேனின் உண்மைக் குணங்கள்.

அன்பர்களே! கடந்த தை மாத ஆனந்தபோதினி சஞ்சிகையின் 320-ம் பக்கத்தில் “N. A” என்று கைச்சாத்திட்ட நண்பர் ஒருவரால் வரைந்துள்ள “தேனில் தேகாரோக்கியம்” என்று கட்டுரையைப் பார்வையிட்டேன். அது தமிழ் அல்லாத வேறு எந்த மொழியிலிருந்தோ மொழிபெயர்க்கப்பட்டிருக்கவேண்டும் என்பதும், அதிற் கூறப்பட்டிருப்பவை புறநாட்டார் அபிப்பிராயங்கள் என்பதும் எனக்கு விளங்குகின்றன. ஏனெனில் நம் தமிழ் நாட்டுப் பெரியோர்களின் மூலமாவது, தமிழ் வைத்திய நூல்களிலாவது கண்டும் கேட்டுமிராத சில விஷயங்கள் அக்கட்டுரையிற் காணப்படுகின்றன. அவை நம் நாட்டினர்க்குப் பொருந்தாததனவும், நலந்தாததனவுமாம். ஆதலின், முதலில் அதிலுள்ள சில வாக்கியங்களையே திருத்திக் கூறிவிட்டுப் பிறகு தேனில் அமைந்த உண்மைக்குணங்களிற் சிலவற்றைக் கூறுவோம்.

(1) தேன், கூட்டிலிருந்து எடுத்தபடியே பருகுவதற்கு முற்றிலும் யோக்கியமானதல்ல. (2) வேறு அசுத்தசத்தின் கலப்பும் அதில் சிறிது உண்டு. (3) அதைச் சுத்திசெய்யவேண்டியது அவசியம். (4) ஜீரணசக்திக்கு தனித்த தேன்மட்டும் போதுமானதல்ல. (5) தேன் மலத்தைச் சரிவர வெளிப்படுத்தாமல் பந்தனப்படுத்திவிடும். (6) ஆதலால் இது சிறுவர்களின் ஆகாரத்திற்குச் சிறிதும் உபயோகமற்றது. (7) அதனாலேயே நம் பெரியோர்கள் சிறுவர்களின் ஆகாரத்தில் தேனை ஒதுக்கிவைத்திருக்கிறார்கள். இவ்வேழு உண்மைகளையும் நமது நாட்டுத் தமிழ்வைத்தியர்களும், ஒப்புக்கொண்டுள்ளார்கள். இதற்கு ஆதாரம் சித்தவைத்திய நூல்களிற் காணலாம்.

தேனின் சில உயரிய குணங்கள்.

(1) உடனே கறந்ததும், தண்ணீர்க் கலப்பில்லாததுமான அரைக்காற்படி பசும்பாலை மெல்லியதுணியால் வடிகட்டி எடுத்து அதில் வீசும்படி

சுத்திசெய்யப்பட்ட தேனைக் கலந்து காலேநேரத்திற் சாப்பிட்டுவந்தால், நல்ல தாது விர்த்தி உண்டு.

(2) இஞ்சியைத் தோல்போக்கி, நசுக்கிச் சாறுபிழிந்து, அந்தச் சாற்றைச் சற்றுநேரம் வைத்திருந்தால் அதில் உள்ள சுண்ணாம்புபோன்ற ஒரு வித இஞ்சிச்சத்து கீழேதங்கிவிடும். அதை நீக்கிச் சாற்றைமட்டும் மெல்லிய துணியில் வடிகட்டி அதில் ($\frac{1}{2}$) அரை அவுன்ஸ் எடுத்து அச்சாற்றில் $\frac{1}{2}$ அவுன்ஸ் சுத்திசெய்யப்பட்ட தேனைக்கலந்து காலேநேரங்களில் தொடர்ச்சியாகச் சாப்பிடுவதினால், ஜீரணசக்தியும், இரத்தசக்தியும், இரத்தவிர்த்தியும், நரம்புவலுவும் தீவிரமாக ஏற்படும்.

(3) வாதரோகங்கள் ஆரம்பதிசையில் இருக்குமானால் இரண்டாவது வக்கத்திற் குறிப்பிட்ட அதேமுறையால் குணமாகும். அவ்வாறு சில குணங்களை அதுபவமாய்க் கண்டிருக்கின்றோம்.

(4) சரீரத்தில் எந்தப் பாகத்திலேனும் நெருப்பினால் ஏற்பட்ட இரணங்களில் உடனே கலப்பில்லாத சுத்தமான தேனைத்தடவி வருவதால், அவற்றில் தழும்பு உண்டாகாமலும், நீர்க்கொள்ளாமலும் அவை ஆறிவிடும்.

5. தேனைத் தனியாகவாவது, சுத்திசெய்யாமலாவது உட்கொண்டால் அது கண்டிப்பாய் மலத்தைக்கட்டும். முக்கியமாகக் குழந்தைகளுக்குத் தனியாகவாவது, வேறு பதார்த்தங்களுடனாவது தேனைக் கொடுத்தல் கூடாது.

6. மலக்கட்டுப்பரிகாரம்:—தேனைச் சாப்பிடுவதினால் ஏற்படுகிற மலக்கட்டுகளுக்கு உடனே சுத்தமான தண்ணீரை அரைக்காற்படி யளவுக்குக் குறையாமல் உட்கொள்வதால், அது மலத்தைப் பிரித்து வெளிப்படுத்திவிடும்.

7. தேனை சுத்திசெய்யும்விதம்:—மண்பாத்திரம் அல்லது பீங்கான் கோப்பை (பித்தளைப் பாத்திரங்கள் முதலியன ஆகா) யில் தேனை ஊற்றி மெல்லிய துணியால் அதன்மேல் மூடிக்கட்டி, அதை நல்ல வெயிலில் காயவைத்து எடுத்துப்பார்த்தால், மேலே நுரை உண்டாயிருக்கும். அதை வழித்து எடுத்துவிட்டால், தேன் சுத்திசெய்யப்பட்டதாகும்.

இன்னும் தேனினால் ஏற்படுகிற சில தீங்குகளும், அதன் உயரிய குணங்களும் பல உண்டு. அவைகளை அங்கங்கே உள்ள நம் தமிழ் வைத்தியர்களாகிய அறிஞர்களைக்கொண்டு நேரில் அறிந்துகொள்ளலாம். நாம் கூறியபடி “தேனில் தேகாரோக்கியம்” என்ற கட்டுரை மேல்நாட்டார் ஒருவரின் கட்டுரை மொழிபெயர்ப்பாயிருக்குமானால், நம் நாட்டுவைத்தியமும், நம் பெரியோர்கள் மூலையைச் செலவழித்து அவர்களால் கண்டுபிடிக்கப்பட்ட அபாரமான உண்மைகளும் இக்காலத்தில் அன்னியரால் எவ்வாறு சீரழிக்கப்பட்டு வருகின்றன என்பதைத் தமிழ்மக்கள் உணர்ந்துகொள்ளலாம்.

கி. ஜி. பெ. விசுவநாதபிள்ளை, திருச்சிராப்பள்ளி.

அறிஞரின் அமுதமொழிகள்.

(377-ம் பக்கத் தொடர்ச்சி.)

- 55 Many are the names of God and infinite the forms through which He may be approached. In whatever name and form you worship Him, through it He will be realised by you Sri Ramakrishna.

ஈசுவரனுக்கு அநேக நாமங்களும் எண்ணிறந்த உருவங்களு முண்டு. நீ எந்த நாமத்தோடும் உருவத்தோடும் அவரை உபாசிக்கிறாயோ அவ்வாறே யவர் உனக்குக் காட்சி யளிக் கிறார். (ஸ்ரீ ராமகிருஷ்ணர்)

- 56 Talk of fame, honour, pleasure, wealth: all are dirt compared with affection Charles Darwin.

புகழ்ச்சி, கௌரவம், சந்தோஷம், ஐஸ்வரியம் ஆகியவைகளைப் பற்றி எவ்வளவு வேண்டுமானாலும் (புகழ்ந்து) பேசலாம். ஆனால் இவைகளை “அன்பு” என்பதோடு ஒத்திட்டுப் பார்த் தால் இவையாவும் துரும்புக்குச் சமானமாய்ப் போய்விடும். (சார்லஸ் டார்வின்)

- 57 There is nothing in the world gives as much pleasure as poetry—except little children John Bright.

குழந்தைகளின் மழலைச்சொற்கள் தவிர மற்றவையாவும் உலகத் தில் பாடல்போல் அவ்வளவு இன்பம் பயக்கக்கூடியனவல்ல. (ஜான் பிரைட்)

- 58 Think all you speak, but speak not all you think (Delarme.)

நீ பேசப்போகும் எல்லாவற்றையும் நன்றாய் யோசி. ஆனால் யோசிப்பதையெல்லாம் பேசிவிடாதே. (டெலார்டி)

- 59 We know what we are, but know not what we may be (Shakespeare)

நாம் எத்தன்மையா யிருக்கிறோம் என்பதை அறிவோம்; ஆனால் நாம் எப்படி யாவோம் என்பதை யறியோம். (ஷேக்ஸ்பியர்)

- 60 There is no treasure the which may be compared unto a faithful friend (Roxburghe Ballade.)

உண்மையுள்ள நேசனுக்கு ஒப்பிடத்தக்க பொக்கிஷமே கிடை யாது. (ராக்ஸ்பர்க் பல்லேட்)

- 61 Art is long, time is short (Tennyson.)

கல்வியோ அதிகம்; (கற்கும்) காலமோ கொஞ்சம். (கல்விகரை யில் கற்பவர் நாள்சில.) (டென்னிஸன்)

- 62 Idleness is the holiday of fools (Chesterfield)

சோம்பேறித்தனமே மூடர்களின் ஓய்வுநாள். (செஸ்டீபீல்ட்)

- 63 Oh, it's excellent To have a giants strength ; but it is tyrannous To use it like a giant (Shakespeare.)

(நமக்கு) ராக்ஷஸபலம் இருப்பது நல்லது. ஆனால் அதை ராக்ஷ தனைப்போல் உபயோகிப்பது கொடியது. (ஷேக்ஸ்பியர்)

(தொடரும்.)

A. P. இராமன், B. A.

கைத் தொழிற்பகுதி.

(369ம் பக்கத் தொடர்ச்சி.)

தோல் பதனிடுதல்.

மிருகத்தின் தோலை அதனிடத்துப் பொருந்தியிருக்கும் ரோமங்களையும் மாமிசம் போன்றவற்றையும் நீக்கிப் பதனிடும் சாமான்கள் (Chemicals) நிறைந்த தொட்டியிலிட்டு வைக்கின்றனர். அதில் எட்டிப்பட்டை (Chestnut) என்னும் விஷமூலிகை ரசம் (Quebracho) மாம்பட்டை (Mango-bark) முதலான கந்தமூலச் சரக்குகளே கலக்கப்படுகின்றன. இத்தகைய சாமான்களின் சக்தியால் தோல் மிருதுவாகி வளைக்கவும் மடக்கவும் கூடியதாகின்றது. கந்தமூலங்களைக்கொண்டு பதனிடும் இம்முறையானது பாதரசைப்போன்ற உபயோகங்களுக்கு மிகவும் இன்றியமையாததாகும். ஆனால் மேற்கூறிய வழியில் பதனிடும் முறை சிறிது காலதாமதத்தை விளைவிக்கின்றது. குரோம் (Chrome) என்ற ஒருவிதத்தோல் பதனிடும் முறையிலோ முற்றிலும் ரசாயன சம்பந்தமான திராவகங்களே உபயோகப்படுத்தப்பட்டு, பட்டை வேர் முதலானவற்றை உபயோகப்படுத்தும் முறையைப்போலல்லாது வெகுசீக்கிரத்தில் அது வெட்டவும் நீட்டவும் சாதகமாகச் செய்யப்படுகின்றது. வெண்ணிறமான தோல்வகைகளைப் படிக்காரத்தைக் கொண்டும் பதனிடலாம். மிருகங்களின் கொழுப்பு, மூளை, எண்ணெய் முதலானவற்றைக்கொண்டு ஆடுமாடுபோன்ற மிருகங்களின் தோலைப் பாடஞ் செய்கின்றனர். பசையுள்ள கொழுப்பு, மிருகங்களின் சதையினின் றெடுக்கப்படும் எண்ணெய் முதலானவைகளால் தோலைப்பதனிடுதலுமுண்டு. மலைகளி லெதேச்சையாகத்திரியும் மாடு, ஆடுகளின் தோலைப்பதனிடவே இம்முறை சாதகமாம். சமீபத்தில் மிகவும் துரிதமாகவும் காலந்தாழ்க்காமலும் தோற்பாடஞ் செய்ய மின்சார உதவியால் ஓர் முறை கண்டுபிடிக்கப்பட்டது. அதாவது சாராயம் நிறைந்த தொட்டியில் தோலையிட்டு மின்சாரசக்தியை அத்திராவகத்திற் பரவச்செய்யத் தோலானது வதங்கி நிமிஷக்கணக்கான நேரத்தில் பதனிடுவதாம். (இண்டஸ்டிரி).

சாயத் தொழில்.

சாயவேலை ஆடைகளை உற்பத்திசெய்யும் அவசியக் கைத்தொழிலின் ஓர் பிரிவாகும். உள்நாட்டி லிச்சாயவேலை எண்ணிக் கூற வியலாத காலந் தொட்டு நிலவியிருக்கின்றது. தேசத்தில் நாகரீகம் பெருகப் பெருக இக்கைத்தொழிலும் விருத்தியடைந்து வருகின்றது. சாயமேற்றக்கூடிய பலவித வர்ணசத்துள்ள செடிகொடிகளைமட்டுங்கொண்டு இக்கைத்தொழில் நடைபெறுவதாயின் இதன் அபிவிருத்தியும் தொழிற்றிறமும் சீக்கிரத்தில் மேன்மையை யடையவியலாது. ஆடையில் நிறம் பற்றக்கூடிய வகையில் உபயோகமான செடி கொடிகளிலுள்ள சாயத்தைச் சாருக்கி அதில் ஆடைகளை நனைத்துவிடுதல் சாயவேலையின் சாதாரண அம்சமாகும். ஆனால் சாயம் விடாத நீலி (Indigo) செந்திருக்கம்பூ (Safflower) ஆகிய இரண்டைத் தவிர மற்ற உறுதியான வர்ணமுள்ள தாவரங்கள் நம்நாட்டில் அநேகமாக

இல்லை. இவ்விரண்டு நிறங்களுங்கூட நூலாடைகளுக்கு உபயோகப்படுத்தப்படின் நீண்டகாலம் நீடித்திருப்பதில்லை.

நூலாடைகளே மக்களால் பெரும்பாலும் அணியப்படுவதாலும், அவற்றில் சாயம் ஸ்திரமாக நில்லாது அழிந்துவிடுவதாலும் அத்தொழிலாளிகள் தம் கைத்தொழிலை விருத்திசெய்யப் புதிய முறைகளையும், வழிகளையும் தொழிற் பழக்கத்தா லாராய்ச்சிசெய்து கண்டுபிடிக்க முற்பட்டனர். இவ்வாராய்ச்சியின் வாயிலாக உறுதியான நிறங்களையுடைய பலசாய வஸ்துக்கள் கண்டு பிடிக்கப்பட்டன. அவற்றில் இரண்டொன்றைத் தவிர மற்றவை பல விதமான பஸம்ங்களிற் காணப்படுகின்றன. நிறத்தைத்தாத்தக்க சக்தி அவற்றில் கலந்திருக்கும்விதம் பின்னர் கண்டுபிடிக்கப்பட்டது. சாயம் திடமாகப் பற்றக்கூடிய வர்ணவஸ்துக்கள் அலுமினியம், தகரம் (Tin) இரும்பு முதலான உலோக பற்பங் (தூள்) களில் பெரும்பாலும் அதிகம். இவற்றின் தூள் களில் காணப்படும் வர்ணவஸ்துக்கள் சில திராவகமாக்கக்கூடியனவாயும் சில வியலாதனவாகவு மிருக்கின்றன. திராவகமாக்க முடியாதவற்றை மாற்றுச் சேர்த்துத் திராவகமாக்குவதும் வழக்கம். இவ்விதமுறையில் சிற்சில சாதகங்களைக்கொண்டு அழகாகப் பலவிதமான வர்ணங்களை ஆடைகளில் விருத்தி செய்யலாம். உதாரணமாக ஒரேநிறத்தை ஒரே ஆடையின் ஒருபாகத்திற் சிறிது அதிகமாகவும் மற்றொருபாகத்தில் இலேசாகவும் அல்லது பூராவும் பிடிக்கச் செய்யலாம். இம்முறையில் ஆடைக்குச் சாயத்தைமட்டுமல்லாது ஒரு வித பளபளப்பையும் அளிக்க இயலும். இவ்வித பளபளப்பைத் தருதலே உலோகங்களி னியற்கை. நூல்களுக்குச் சாயமேற்றும் முறை அதிக ஜாக்கிரதையாக அனுசரிக்கப்படவேண்டும். பட்டையினின்றும் எடுத்த சாய உப்பு (Bichromate of Potash) படிக்காரம், ஆக்சாலிக்ஆசிட்(Oxalic acid) (ஒரு திராவகம்) முதலானவை கலந்து உபயோகமாகும் முறையால் உரோம ஆடைகளுக்கு (Wool)ச் சாயம் லெகு நேர்த்தியாகக் கொடுக்கப்படும். மயிற்றுத்தத்தைக் (Sulphate of Copper)கொண்டு பஞ்சாலான ஆடைகளுக்குக் கருப்புநிறம் பெரிதும் கொடுக்கப்படும்.

(தொடரும்.)

ஸ்ரீதான், திரிசிரபுரம்.

ஆனந்தபோதினி 11-ம் தொகுதி புரட்டாசிமீ

வெளியான வேண்டுகோளுக்கு விடை.

அநுபவ ஆசிரியர் என்பதின் பொருள்:—

தொழில் செய்வோர் தங்கள் தங்கள் தொழிலில் நன்றாய்ப் பயின்றிருக்க வேண்டும். அவரவர் அனுதினமும் செய்து வருகிற தொழிலின் காரண காரிய தாற்பரியங்களை யதார்த்தமாய் யூகித்து அறியக்கூடிய சக்தி உள்ளவர்களே அநுபவ ஆசிரியராவர்.

அநுபவ ஆசிரியர்களுக்கு அதிகசம்பளம் கொடுப்பது:—

ஒரு தொழிலில் ஒருவர் பிரவேசித்தவுடன் அதில் நேரிடும் கஷ்டம் சுகம் இரண்டையும் சமமாகப்பாவித்து நடக்கவேண்டுமல்லவா? அதைப் போல்தான் உபாத்தியாயர் தொழிலிலும் நடக்கவேண்டும். இத்தொழிலிலும் பல கஷ்டங்கள் உண்டு. சிறு பயிர்களாகிய சிறுவர்களை முன்னுக்குக் கொண்டுவருவதற்குத் தங்களுடைய கஷ்டத்தையும் பாராட்டாமல், அவர்கள் விர்த்தியாகும் பொருட்டு, அவர்களுக்குக் கல்வி கற்பித்துக்கொடுக்கும்

நன்மைக்காக, அத்தகைய குழந்தைகளுடன் தாமும் ஒரு குழந்தையாகப் பாவனைசெய்துகொண்டும், ஒவ்வொரு குழந்தைகளுடைய நோக்கத்தை அறிந்துகொண்டும், அவர்களுக்காகப் பாடுபடும் கஷ்டத்தை உத்தேசித்துத் தான் அதுபவ ஆசிரியர்கட்கு சம்பளம் அதிகமாகக் கொடுக்கவேண்டும்.

இந்த ஆசிரியர்களுக்குத் தகுந்த சம்பளம் கொடுத்துத் திருப்திசெய்து அவர்கள் உபாத்திமைத் தொழிலில் கண்ணும் கருத்துமாக இருந்து பிள்ளைகளின் மேன்மையைக் கோரும்படி செய்வதால், நம் நாட்டுக் கல்வி முன்னிருந்த நல்ல நிலைமைக்குவர முன்னேற்றத்தை யடையக்கூடும்.

முலாதாரக் கல்வியில் முதல் வகுப்புச் சிறுவர்களுக்குப்
போதிக்கும் ஆசிரியர்கள்:—

எந்த உபாத்தியாயனும் தான் கற்பிக்கும் அளவிற்கு மிகவும் அதிகமாகப் பல நூல்களையும் நன்குணர்ந்திருந்தாலொழிய, ஒருவிஷயத்தையாவது சரியாக வியாக்கியானம் பண்ணமாட்டான். பல நூல்களை நன்கு கற்பதனால் வரும் அறிவை ஒருவாரத்திலாவது மாசத்திலாவது வருஷத்திலாவது அடையமுடியாது. அவ்வறிவை அடைவதற்கு நன்றாய் உழைக்கவேண்டும்; பலகால் சிந்தித்து ஐயம் திரிபின்றித் தெளியவேண்டும். அப்படிச் செய்பவனுடைய அறிவு இயற்கையறிவுபோல் அத்தனை தெளிவும், உறுதியும் பெறும். அறிவு முதலில் ஆழ்ந்து அப்புறம் விரிதல்வேண்டும். எவ்வளவு நூல்களைக் கற்றாலும் உத்தமந்தான் என்றாலும் கற்கும் எந்த நூலையும் நன்றாய்க் கற்கவேண்டும். உபாத்தியாயன் மேலு மேலும் வாசித்துத் தன் அறிவை அபிவிர்ந்தியாக்க முயலவேண்டும். ஊற்றில்லாக் கிணற்றுநீர் சீக்கிரம் வற்று வதுபோல், அறிவின் விர்த்தியை எண்ணாத உபாத்தியாயனுடைய அறிவும் ஒழிந்துபோம். அவன் தன் தொழிலுக்கு உபயோகமானவைகளைத் தெரிந்து வாசிக்கவேண்டும். தன் தொழிலில் சிந்தனைவக்கும் உபாத்தியாயன், தான் கற்பிப்பதை உணர்த்துவதற்கு ஏதுவான விஷயங்கள் அனைத்தையும் தன் மனக்களஞ்சியத்தில் வைத்து, அப்போதைக்கப்போது காரியத்திற்கு ஏற்ப வெளிப்படுத்திப் பயன்படுத்துவான். ஒருவன் இரண்டு மூன்று நூல்களை நன்றாய்க் கற்றால், அவற்றின் விஷயங்களுக்கு உண்டாயிருக்கும் பேதா பேதங்களைக் கண்டு உணர்ந்து, தான் கற்றவைகள் எல்லாவற்றையும் பயன்படச் செய்வான்.

கல்விப்பொருளை மாணக்கருக்குத் தெளிவாகப் போதிக்கும் சாமர்த்தியம் விசேஷமானதாகையால், அதை அடையும்படி ஆசிரியன் விசேஷ முயற்சி எடுத்துக்கொள்ளவேண்டும். கற்பதினால் வருவது கல்வி; அக்கல்வியைப் பிறர்க்குக் கற்பித்தாலொழியக் கற்பிக்கும் சாமர்த்தியம் ஆசிரியனுக்கு உண்டாகாது. ஒருவன் இருபதுவருட காலமட்டும் கற்பிக்கும் வகையைத் தெரிவிக்கும் நூல்களை வாசித்தாலுமென்ன? பிரசங்கங்களைக் கேட்டாலு மென்ன? அவன் கற்பிக்கத்தொடங்கி நெடுநாள் அதுபவப்பட்டாலொழியப் போதரசுத்தியை அடையான். போதரசுத்திக்கு ஏற்ற குணம் ஒருவனுக்கு இயற்கையாய் இல்லாவிட்டால், அவன் உபாத்திமைத் தொழில் நடத்தும் திராணியுடையவருகமாட்டானென்று எண்ணுவோர் சிலர் உண்டு. ஒருவன் ஒன்றைச் செய்யத் தீர்மானித்து அப்பியசிப்பதினால் அடையும் தேர்ச்சியை அவர்கள் அறியார் போலும். “ஆசை உண்டானால் வகையும் உண்டாம்” என்கிற சாதாரண பழமொழி தவறாதுமோ? ஒருவன் செய்யத்தக்க ஒன்றைத் தீர்மானித்துத் திடசித்தத்துடன் செய்வானாகில் பயனடைவான். சிறுவரைப்போன்ற குணசிந்தனை, யௌவன

சீலம், கற்பிக்கும் பொருளை எளிதில் விளக்கும் திராணி, வாக்கு வல்லபம் முதலான குணங்களை உடையவர்கள் சிலர் உண்டு. இவர்கள் மற்றவர்களைப் பார்க்கிலும் அதிக சாமர்த்தியமாய்க் கல்வி கற்பிப்பார்கள். ஆனாலும், தாங்கள் கண்டு கேட்டறிந்திருக்கும் முறைகளைப் புத்தியூர்வமாய் உபயோகித்து, பிறர் கண்டு கேட்டு எழுதிய சங்கதிகளை வாசித்து, தங்கள் செய்கைக்கும் அவர்கள் செய்கைக்கும் உள்ள தாரதம்மியத்தை நன்றாய்ப்பார்த்து, அவர்கள் விதித்த பிரமாணங்களைக் கைக்கொண்டு, குற்றம் களைந்து இவ்வாறு தங்கள் தொழிலைச் செய்து அது நிறைவேறும்படி முயன்றால் சித்தி பெறலாகும். சிறுவனுடைய உள்ளத்தில் புகுந்து, அவன் யுகிப்பவைகளைக் கண்டு, அவன் சொல்லும் உத்தரம் தப்பானால் அது தப்பாவதற்கு ஏது என்னவென்றும், தப்பாய் இருக்கும் எண்ணம் என்னவென்றும் அவன் மனத்தில் கொண்ட இணங்காத பொருத்தம் என்னவென்றும் நிதானித்தறியும் சாமர்த்திய திறமையுள்ள உபாத்தியாயர்களுையே மூலாதாரக் கல்வியில் முதல் வகுப்புச் சிறுவர்களுக்குப் போதிக்க வைக்கவேண்டும். எல்லாவற்றிற்கும் எங்கும் நிறைந்த கருணமூர்த்தி அருள்புரிவாராக.

என். கோவிந்தராவ், பெங்களூர் தண்டு.

நடுவெழுத்து வினாவிடை.

தைமீ ஆனந்தபோதினி 334-ம் பக்கத்தில் வெளியிடப்பட்டிருந்த வினாவிடற்கு, அதைப் பிரசுரித்தவர் குறிப்பிட்ட விடைப் பெயர்கள்,

1. முதலை.
2. தினம்.
3. மஞ்ஞை.
4. பூசம்.
5. ஈயம்.
6. கன்னி.

என்பனவாம். இவற்றின் நடு வெழுத்துக்களைச் சேர்க்க 'தனஞ்சயன்' என்னும் அக்கினிதேவனுடைய பெயர் அமையும். இவ்வாறே மார்ச்சுமீ 5வ வரை 231-பேர்கள் சரியான விடையெழுதி யனுப்பி யிருக்கிறார்கள். 31 - பேர்கள் உலோகங்களில் ஒன்றின் பெயர்மட்டும் வேறாக அயமென்று எழுதி யிருக்கிறார்கள்.

அது வினாக்காரர் குறிப்பிட்டதாயில்லாவிடினும் உலோகங்களில் ஒன்றின் பெயராயும், நடுவெழுத்து எடுக்கப் பொருத்தமானதாய் மிருப்பதால் அப்பெயரைக் குறிப்பிட்டெழுதினவர்களுடைய விடைகளும் சரியான விடைகளாகவே மற்ற சரியான விடைகளோடு சேர்த்துக்கொள்ளப்பட்டன. இவ்விருவகைகளிலும் உள்ளவர்க்கு நம்பர் கொடுத்ததில் மொத்தம் 262-நம்பர்கள் ஏற்பட்டன. இந்த நம்பர்களை எழுதிப்போட்டுக் குலுக்கி யெடுத்ததில் 52-ம் நம்பர் எடுபட்டது. அந்நம்பர்க்குரிய "யாழ்ப்பாணம், சுண்ணைகம் போஸ்டு, புன்னலைக்கட்டுவன், பொ. சி. வாலாம்பிகை, 4-வது வகுப்பு மாணவி அவர்களுக்குக் குறிப்பிட்டபடி பரிசு கொடுக்கப்பட்டிருக்கிறது. கல்வியறிவுள்ள பலர் எழுதியவற்றுள் மாணவியாகிய இப்பெண்மணிக்குப் பரிசுகிடைத்தது பலரும் கொண்டாடத்தக்கது.

மதுரைத் தமிழ்ப்பண்டிதை - சா. வேலுத்தாயம்மாள் முதலிய சில பெண்மணிகளும் சரியான விடை எழுதியிருக்கிறார்கள். இவை மிகப் பாராட்டத்தக்கவை. சரியான விடை யெழுதின இரண்டுவகையிலும் 262-பேர்கள் தவிர, வினாக்காரர் குறிப்பிட்ட விடைக்கு மாற்றமாக 148-பேர்களும் பலவகையான விடைகளை யெழுதியிருக்கிறார்கள். ஆக எல்லாவகையிலும் மொத்தம் 410-பேர்கள் இதை ஆராய்ச்சியெய்யும் விஷயத்தில் புத்தியைச் செலுத்தி யிருக்கிறார்கள். இவர்கள் இந்தச் சிறு பரிசை யுத்தேசித்து இவ்

விடை யெழுதத் துணியவில்லை யென்பதும், தங்கள் கல்வி யறிவை விளக்கவே முன்வந்திருக்கிறார்களென்பதும் விளங்குகின்றன. இதனால் நம் தமிழ் நாட்டில் தமிழ்க்கல்வியில் பற்றுடையாரின் தொகை அதிகரித்திருக்கிறதென்பதை, எவரும் உணர்ந்துகொள்ளலாம். இதுபற்றி மிகுதியும் மகிழ்கின்றோம். விடை யெழுதினவர் தொகை அதிகரித்துவிட்டதால் அவர்கள் பெயர்களுையெல்லாம் விளக்குவதானால் மூன்றுபக்கங்களுக்கு மேலாகும். ஆதலால், அவ்வாறு செய்யக்கூடவில்லை. பெயர்களை வெளிப்படுத்தும்படி எழுதிக் கேட்டுக்கொண்ட நண்பர்கள் இதனைக் கவனிப்பாராக.

நமது ஆனந்தபோதினிப் பத்திரிகைக்கு வருஷக்கடைசி சமீபித்திருப்பதினாலே சில மாதங்கள் வரையில் வேலை அதிகமாயிருக்கும். ஆகையால், இனிச் சில மாதங்கள்வரை இத்தகைய வினாக்கள் பிரசுரிக்கமுடியாது. ஆதலின் நண்பர்கள் அடுத்த பிரபவஞ் ஆடிமீவரை வினா எழுதாதிருக்கும்படி கேட்டுக்கொள்கிறோம்.

பத்நிராதிபர்.



நாவல் பகுதி.

(379-ம் பக்கத் தொடர்ச்சி.)

அம்பாலிகை அல்லது அதிசய மரணம்

ஆனந்த்:—நீ மற்ற எல்லாவிஷயங்களிலும் திருப்திகரமாய் நடந்துகொண்டால் கிடைக்கும்.

கறுப்:—அப்படியாயின் நான் உன் ஏற்பாட்டின்படி ஒப்புக்கொள்ளுகிறேன்.

ஆனந்த்:—சரி; அந்த இலாயர் குமஸ்தா கொல்லப்பட்டவிதம் எப்படி?

கறுப்:—அவன் வேணுமென்று கொல்லப்படவில்லை. அவன் எங்களைப்போன்ற ஒரு பக்காதுஷ்டப்பயலே. கடைசியில் அவன் எங்களுக்கே விரோதியாய்த் திரும்பிவிட்டான். மலையாளத்தானுக்கும் அவனுக்கும் உண்டானசண்டையில் மலையாளத்தான் தன்னுயிரைக் காப்பாற்றிக்கொள்ள அவனைக் கொல்லவேண்டியது அவசியமாயிற்று. திருட்டாந்தமாய் அச்சமயம் மலையாளத்தானுக்குப்பட்ட காயங்களை யின்னும் நீ காணலாம்.

ஆனந்தவிந் மயானத்தில் லாயர் குமஸ்தாவின் சுவத்தை மிக்க ஜாக் கிரதையோடு சோதித்தான் என்று முன்னமே கூறினோமல்லவா. அப்போது அவன் கண்ட குறிகளால் இப்போது இவ்விஷயத்தில்தம்மட்டும் கறுப்பண்ணன் கூறுவது உண்மையேயென்று ஆனந்தவிந் மனதில்பட்டது.

ஆனந்தலிங்:—“அம்பாலிகை யெவ்வளவுநேரம் சவக்குழியில் இருந்தான்?” என்றான்.

கறுப்:—“ஒருமணிநேரத்திற்குமே வில்லை” யென்றான்.

ஆனந்த்:—அவன் சவம்போல் காணும்படி என்ன தந்திரம் செய்தாய்?

கறுப்:—அது மலையாளத்தானுடைய இரகசியம்; எனக்குத் தெரியாது.

ஆனந்த்:—மெய்யான மரணசாசனத்தைக் கொடுத்துவிடுகிறாயா?

கறுப்:—இருபத்தையாயிரம் எனக்குச் சேரும் என்று உறுதியாய்த் தெரிந்
தால் கொடுத்துவிடுவேன்.

ஆனந்த:—அதைப் பெற்றுக்கொண்டதே நாட்டைவிட்டுப் போய்விடுவாயா?

கறுப்:—ஆகா உடனே போய்விடுவேன்.

ஆனந்த:—அந்த மெய்யான மாண சாசனம் எங்கேயிருக்கின்றது?

கறுப்:—நவீனபுரியிலுள்ள மாளிகையி் லிருக்கிறது.

ஆனந்த:—இந்த மூன்றுபேருக்கும் இவ்விஷயங்களைப்பற்றிய விவரம் தெரி
யுமோ?

கறுப்:—தெரியாது.

அதன்பின் ஆனந்தலிங் அம்முவரிடமும் சற்றுநேரம் சம்பாஷித்திருந்து
அவர்களை யனுப்பிவிட்டுக் கறுப்பண்ணனை யழைத்துக்கொண்டு நகரத்திற்
குப் புறப்பட்டான்.

பாதையில் ஆனந்தலிங் கறுப்பண்ணனிடமிருந்து இன்னும் சில சங்கதி
களைக் கிரகித்தான். அவை யவனுக்கு மிக்க சந்தோஷத்தை யுண்டாக்கின.

ஆனந்தலிங் பிரம்மச்சாரி; ஸ்திரீகளின் விஷயத்தில் நாட்டத்தை எப்
போதும் செலுத்தியவனல்ல. நாம் முன் கூறியபடி ஒருகாலத்தில் அவன்
ஒரு பிரக்யாதிபெற்ற கள்ளப்பத்திரம் பிறப்பிக்கும் கள்ளனைக் கைதுசெய்த
போது அவன்கூட மிக்க அழகுவாய்ந்த ஒரு கன்னிகையைக் கண்டான்.
முதல் முதல் அவளுடைய வனப்பே யவன் மனதைக் கவர்ந்தது. ஆனால்
அவள் அக்கள்ளனுடைய மனைவியாகவாவது வைப்பாட்டியாகவாவது இருக்
குமென்று அவன் எண்ணிக்கொண்டான்.

அதுமுதல் அவன் உருவம் அவன் உள்ளத்தைவிட்டு நீங்கவில்லை யெனி
னும் பொதுவாய் ஸ்திரீகள் விஷயத்திலேயே யவனுக்குச் சந்தேகத்தையும்
வெறுப்பையும் உண்டாக்கிவிட்டது. பல வருடங்களுக்குப்பின் அதே கன்
னிகை வனப்பில் முதிர்ந்து நல்ல மங்கைப்பருவத்தை யடைந்திருந்தபோது
திடீரென்று ஒருநாள் படகில் அவளைக் கண்டான். அவள்தான் அமிர்தம்
மாள்; நகருக்குச்சென்று கொண்டிருக்கையில் ஆனந்தலிங் அமிர்தம்மாளைப்
பற்றிக் கறுப்பண்ணனைக் கொஞ்சம் விசாரிப்போமென்று விருப்பமுடை
யவனாகி,

“அமிர்தம்மானென்கிற அம்மாது யார்?” என்றான்.

கறுப்பண்ணனிடம் ஒரு நற்குணமுண்டு. அதாவது வீனாய் ஒருவர்
மேல் குற்றம் சுமத்தமாட்டான். அதாவது அதனால் தனக்குப் பயனிருந்தா
லன்றி; ஆகையால் ஆனந்தலிங் அமிர்தம்மானையும் இக்குற்றத்திற்கு உடந்தை
யாக்க நினைக்கிறானென்று கருதிச் சட்டென்று,

“அம்மாதை யிதில் எள்ளளவேனும் சம்பந்தப்பட்டவளாய் நீ கருத
லாகாது” என்றான்.

ஆனந்த:—அவள் உனக்கு உடந்தையாயிருப்பதால் நீ யவளைக் காப்பாற்றப்
பார்க்கிறாய்.

கறு:—இல்லை. சத்தியமாகவே கூறுகிறேன்.

ஆனந்த்:—அப்படியானால் அவன் எப்படி அம்பாலிகைக்குக் காவலா யிருக்கிறான்?

கறுப்:—உண்மைப்படி நடந்த சங்கதிகளில் ஒன்றுமே யவளுக்குத் தெரியாது. நான் கூறிய கட்டுக்கதையையே யவன் பூரணமாய் நம்பிக்கொண்டு, வேறொருவரால் ஆபத்திற் சிக்கிக்கொண்ட அம்பாலிகைக்கு நான் உதவிபுரிந்து காப்பாற்றவே அவளை மறைத்துவைத்திருப்பதாய் நம்பித் தான் அவளும் பரிதாபத்தால் எனக்கு உதவிபுரிவதாய் எண்ணிக் கொண்டிருக்கிறான். அம்பாலிகையே தன் காதலனால் தனக்கு நேரிடும் ஆபத்திலிருந்து நான் தன்னைக் காப்பாற்றுவதாய் நம்பியிருக்கிறான்.

ஆனந்த்:—அவன் உனக்கெப்படிப் பழக்கமானான்?

கறுப்:—நான் சில வருடங்களுக்குமுன் அவளைக் கண்டிருக்கிறேன். அப்போது குற்றமென்பதே யெனக்குத் தெரியாது. நான் எள்ளளவு குற்றமேனும் செய்யக்கூடியவனென்றே யவளுக்குத் தெரியாது.

ஆனந்த்:—அவளை நான் அறியேனென்றும் அவன் சரித்திரம் எனக்குத் தெரியாதென்றும் நீ எண்ணியிருக்கிறாயோ?

கறுப்:—அவளைப்பற்றிய சமாசாரம் மிக்க துக்ககரமானது.

ஆனந்த்:—அதோடு குற்றசம்பந்தமானது.

கறுப்:—அது பொய், சுத்தப்பொய்.

ஆனந்த்:—நீ பொய் கூறுகிறாயென்று இப்போது நிச்சயமா யறிந்துகொண்டேன். நானே அவன் கணவனைக் கள்ளக் கையொப்பமிட்டுக் கள்ள உண்டிகள் பிறப்பித்த குற்றத்திற்காகக் கைதுசெய்திருக்கிறேன்.

கறுப்:—சரிதான்; அவளுக்குக் கணவனேயில்லை.

ஆனந்த்:—சே. கையில் மோதிர மிருக்கும்போது

கறுப்:—மோதிரமிருப்பது நிஜமே. அவன் கலியாணமாய்விட்டவன்போல் நடத்துக்கொண்டிருப்பதற்கும் மாறுபெயர் வைத்துக்கொண்டிருப்பதற்கும் அது தகுந்த காரணமா யிருக்கிறது.

ஆனந்த்:—ஏனெனில் அவன் புருடனாகிய “ * னால் அவளுக்கு நல்ல பெயர் கிடைக்கவில்லை.

கறுப்பண்ணன் வெறுப்போடு “சேசே! “ * ன் அவன் கணவனல்ல. உனக்கு அவன் உண்மைச்சரித்திரமே தெரியாதென்று இப்போது எனக்கு விளங்கிவிட்டது” என்றான்.

ஆனந்த்:—“எதோ அவளுடைய சரித்திரத்தைக் கொஞ்சம் கூறு பார்ப்போம்.” என்றான்.

(தொடரும்)

ஆரணி-தப்புசாமி முதலியார்.

வினோதப் பகுதி.

ஈ யோட்டி மீசைப் பரிசு:—மூக்குத் தூள் போடுகிறவர்களுக்குக் கருப் புச்சளி இரண்டுராசிகளின் துவாரங்களுக்குக் கீழே வாயில் ஒழுகுவதை நிகர்த்திருக்கும்படியாகவும், நாசித்துவாரங்களுக்குக் கீழே இரண்டு ஈக்கள் உட்கார்ந்திருப்பதைப் போன்று விளங்கும்படியாகவும் இஞ்சமீசை அல்லது ஈ யோட்டி மீசைவைத்துக் காட்டுகிறவர்களுக்குச் சிகரெட் பாக்கெட் ஒன்று பரிசு கொடுப்பதாக வெண்டலைச்சங்கத்தார் ஒரு விளம்பரம் செய்திருக்கிறார்களாம்.

அற்புத தேசோபகாரிகள்:—இக்காலத்தில் சில நூதன தேசநலப்பிரியர்கள் தோன்றியிருக்கிறார்கள்; இவர்கள், “நம் தேசம் வறுமை யடைதற்குக் காரணம் அன்னியநாட்டுப் பொருள்களை விலக்கு வாங்கிக்கொண்டு நம்முடைய பணத்தை வெளியிற் போக்கிவிடுவதே; ஆதலின் புறநாட்டுப் பொருள்களை விலக்கவேண்டும்; ஆனால் இரண்டாயிரம் மூவாயிரம் அதிக விலையுள்ள மோட்டார்களைவாங்கி வீட்டிற் கொன்றாக நிற்கும்படி பரப்பி நம் முடைய பணங்களை அன்னியதேசங்களுக்குப் போக்குவதால் ஒரு கெடுதியுமில்லை; கால்நூபா அரைநூபா விலையுள்ள புறநாட்டுப் பொருள்களை வாங்குவதுதான் கெடுதி என்று அபிப்பிராயங்கொண்டு மோட்டார்களிலேயே சவாரி செய்துகொண்டு வருகிறார்கள்.

எமனுக்கீழ் கண்டிப்பான கட்டளை:—“கூற்றுவனே! இந்தியாவுக்கு அன்னியநாட்டார்கள் இலட்சக்கணக்கான மோட்டார்களை அனுப்பி வருகிறார்கள்; அவை எங்கும் பரவி உயிர் சுவர்தலாகிய உன்னுடைய வேலையைத் துரிதமாகச் செய்துவருகின்றன; உனக்கு அதிக வேலையில்லை; ஆதலின், நீ உன் வேலையிலிருந்து விலகிக்கொள்ளவேண்டும்” என்று பிரமதேவர் எமனுக்குக் கண்டிப்பான ஓர் உத்தர வனுப்பியிருக்கிறாராம்.

மூட்டுப்புச்சிகளின் முணுமுணுப்பு:—சென்னையில் நூதனமாகக் கும்பகோணம் கொசுக்கள் உற்பத்தியாகி நாகரீகப் பெண்மணிகளைப்போல நூதனகீதம்பாடி மனிதரைக்கடித்து இராக்காலத்தில் வருத்தி வருகின்றன. இவைசெய்யும் வேதனையால் சென்னைவாசிகள் தூக்கங்கெட்டு ஏக்கமுற்று வருந்திக்கொண்டிருக்கிறார்கள்; இவர்கள் வருத்தம் ஒருபுறமிருக்க, முந்தியே வீடுகளில் இரகசியமாகத்தங்கி மனிதர்களின் இரத்தத்தைக் குடித்துக் கொழுத்திருந்த மூட்டுப்புச்சிகள், “இதென்ன அனியாயம்! நாங்கள் நெடுங் காலமாக எங்களுக்குச் சொந்தமாக வைத்திருக்கும் மனிதர்களின் இரத்தத்தை நூதனமாகவந்த கொசுக்கள் குடித்துவிடுகின்றனவே; நாங்கள் ஆகாரத்திற்கு எங்கே ஓட்டை யெடுத்துக்கொண்டு போவோம்” என்று முணுமுணுத்துக் கொசுக்களை அப்புறப்படுத்தும்படி நகரசங்கத்தாருக்கு மனுச் செய்துகொண்டிருக்கின்றனவாம்.

வார்த்தமானக் குறிப்பு.

ஓர் ஆச்சரியமான பசு:—மணப்பாறை என்னும் ஊருக்குத் தெற்கே 5 மைலிலுள்ள ஒருநிலில் ஒரு பசுமாடு தண்ணீர்ப்போலவே உருவமைந்த பெண்கன்றுகள் மூன்றை ஒரேகாலத்திலின்றதென்றும், சிலநாட்களுக்குப் பின் ஒரு கன்று இறந்துவிட்டதென்றும், மற்ற கன்றுகள் இரண்டின் அப்பசு மாமுண்டி நல்லாண்டவர் கோயிலில் இப்போது விடப்பட்டிருக்கிறதென்றும் நமது ஆணந்தபோதினி 13616-ம் சந்தா நண்பர் மாணிக்கம் செட்டியார் தெரிவிக்கின்றார். இது கலிகால விந்தையிலொன்றே.

* * * *

ஓர் அதிசயப்பிறவி:—மான்டலே (Mandalay) B ரோட்டில் 24-1-27ல் ஒருவெள்ளாடு இரண்டதலைகள், நான்கு கண்களுள்ள ஒருகுட்டியுடன் மற்றொரு சாதாரணமான குட்டியை யின்றதென்றும், இந்த அதிசயக்குட்டிமட்டும் படுத்தபடியே யிருக்கிறதென்றும், ரப்பர்புட்டியின் மூலமாகப் பாலருந்தி வருகிறதென்றும், இக்காட்சியைக்காண இரண்டணு கட்டணச்சீட்டு ஏற்படுத்தப்பட்டிருக்கிறதென்றும், அனேகர் பார்த்துவருகின்றனரென்றும் நமது சந்தாநேயர் (நெ. 118.) S. சிவாநந்தம்பிள்ளை அறிவிக்கின்றார். இதுவும் ஆச்சரியமே.

* * * *

கதர் விவாகக் கூடங்கு:—பரமக்குடி கீழ்த்தெருவில், 7-2-27ல் சின்னப்ப செட்டியார் என்பவருக்கு விவாகஞ் செய்யப்பட்டது. இந்த விவாகத்தில் மணமகன், மணமகள், புரோகிதர் முதலிய எல்லோரும் கதராடையையே உடுத்துக்கொள்ள ஏற்பாடாயிற்றென்று நம் சந்தாநேயர் (நெ. 19055) M. M. காணசாயு தெரிவிக்கின்றார். இக்கொண்கை நமது தேசமுன்னேற்றத்திற்கு அத்தியாவசியமானதே.

* * * *

பாரபட்சம்:—சத்திரம், தண்ணீர்ப்பந்தல், பாடசாலை முதலிய தர்மஸ்தாபகங்களில் தனவந்தர்கள் பிராமணரையே பெரிதும் ஆதரித்து வருகின்றனரென்றும், மற்ற வகுப்பினரைக் கவனிப்பதில்லையென்றும், இத்தகைய பாரபட்சங்கூடாதென்றும், இது தேசநலத்திற்கு விரோதமானென்றும், திருச்சி இந்திரன்பிள்ளை யென்பவர் குறை கூறுகிறார். தனவந்தர்கள் இதைக் கவனிப்பாராக.

* * * *

ஒருமகான்:—கரிவல்லம்வந்த நல்லூரில் சுமார் 120-வயதுடைய பசுபதியென்னும் ஒரு மகான் இன்னும் சில தினங்களில் சுமாதியடையப் போவதாயும், தனார்தவயதிலும் நல்லநிலையிலிருப்பதாகவும், அச்சமாதியின்பொருட்டுக் கட்டிடவேலை நடந்து வருவதாயும், மகத்துவம் பொருந்திய அவரை ஜனங்கள் பார்ப்பது நல்லதென்றும் நமது சந்தா நண்பர் (நெ. 1149) மு. சோமசுந்தரம்பிள்ளை எழுதுகின்றார்.

“ஆனந்தபோதினி” பஞ்சாங்கம்.

பிரபவஸ்ர சித்திரைமீ—கலியுகாதி 5029, சாலிவாகனம் 1850,
பசவி 1336—கோல்லமாண்டு 1102—ஹிஜரி 1345,
இங்கிலிஷ் 1927ஸ்ர எப்ரல்—மேமூ

செந்திரை	எப்ரல்	வாரம்.	திதி.	நக்ஷத்திரம்.	யோகம்.	விசேஷங்கள்.
1	13	புத	து49-45	பூரம்60	அமி60	சாந்திர துவாதசி திதி, விஷுபுண்யகாலம்
2	14	வியா	திரு55-55	பூர2-10	சித்2-10ம	தமனத் திரயேந்தசி
3	15	வெ	சது60	உத்9-38	சித்9-38அ	திருதினஸ்பிருக்
4	16	சனி	சு01-58	அஸ்17-3	மா60	சித்ரா பெளர்ணமி
5	17	ஞா	பௌ7-43	சித்23-58	சித்60	தானியஞ் செலவிட
6	18	திங்	பிர13-5	சுவா30-30	அ30-30ம	கரிநாள், சைத்ரபுனம்
7	19	செவ்	துதி17-43	விசா36-25	ம36-25சி	மரணயோகம்
8	20	புத	திரு21-43	அனு41-33	சித்60	நிலேஷகம், சர்வமுகூர்த்தம்
9	21	வியா	சது24-40	கேட்45-43	பி45-43சி	குளம் கிணறு வெட்ட
10	22	வெ	பஞ்26-35	மூல48-43	அ48-43பி	புத குரி சக் ராகு செ
11	23	சனி	சஷ்27-5	பூரா50-15	சித்60	குரு 14-மீன-குரு
12	24	ஞா	சப்25-58	உத்50-13	அமி60	20-மே-புதன்
13	25	திங்	அ23-13	திரு48-43	அ48-43சி	24-மிது-சக்
14	26	செ	நவ18-45	அவி45-23	அ45-23ம	கே சனி
15	27	புத	தச12-50	சதை40-43	சி40-43ம	சர்வத்திர அமாவாசை
16	28	வியா	ஏகா5-38	பூரட்34-58	சித்60	கிருத்திகை, வைசாகசுத்தம்
17	29	வெ	து57-23	உத்28-23	சி28-23அ	அவமாகம், அஷ்டயத்திரிதி
18	30	சனி	திரு48-40	ரேவ21-18	ம21-18சி	கை, கடன் நீக்க
19	1	ஞா	●30-45	அஸ்14-20	சித்60	கத்திரி ஆரம்பம், அக்கினி
20	2	திங்	பிர22-38	பர*8-0	சித்8-0மா	நக்ஷத்திராரம்பம் நா-9-28
21	3	செவ்	துதி15-38	கிரு2-28	சித்2-28அ	வியாதியஸ்தர் குளிக்க
22	4	புத	திரு10-3	ரோ58-25	சித்60	சஷ்டி, கிருஷியாரம்பம்
23	5	வியா	சது6-10	மிரு56-3	ம55-38அ	கெங்கோற்பத்தி
24	6	வெ	பஞ்4-18	திரு55-38	சித்57-8ம	நவக்கிரகசாந்தி செய்ய
25	7	சனி	சஷ்4-25	புன57-8	சித்60	குளம் கிணறு வெட்ட
26	8	ஞா	சப்6-23	பூசம்60	சித்60	ஏருவிட, விதை விதைக்க
27	9	திங்	அ10-3	பூசம்0-35	சித்5-43ம	சித்திரம் எழுத, மாடுவாங்க
28	10	செவ்	நவ14-53	ஆயி4-53	சித்60	சர்வ மத்வ ஏகாதசி
29	11	புத	தச20-40	மக12-0	அமி60	பும்சவனம், காதுகுத்த, கதி
30	12	வியா	ஏகா26-45	பூர19-5	ம26-35சி	ரறுக்க, கோடியுடுக்க
31	13	வெ	து32-38	உத்26-35	அ33-53சி	